

ច្បាប់

ស្តីពី

អង្គការនិងតែងតាំងព្រះរាជាណាចក្រកម្ពុជា

ជំពូកទី ១

បទប្បញ្ញត្តិទូទៅ

មាត្រា ១.-

ច្បាប់នេះមានគោលបំណងគ្រប់គ្រងនិងរៀបចំក្របខ័ណ្ឌការងារសំរាប់ការផ្គត់ផ្គង់និងសេវាកម្មអគ្គិសនីនៃព្រះរាជាណាចក្រកម្ពុជា ។

ច្បាប់នេះមានវិសាលភាពលើរាល់សកម្មភាពនៃការផ្គត់ផ្គង់ ការផ្តល់សេវាការប្រើប្រាស់អគ្គិសនីនិងសកម្មភាពផ្សេងៗទៀតលើវិស័យអគ្គិសនី ។

អគ្គិសនីក្នុងច្បាប់នេះ សំដៅលើថាមពលអគ្គិសនីឬសមត្ថភាពក្នុងការផលិតថាមពលអគ្គិសនី ។

សេវាកម្មអគ្គិសនីក្នុងច្បាប់នេះ សំដៅលើការផលិត ការបញ្ជូននិងការចែកចាយអគ្គិសនីព្រមទាំងសេវាកម្មបន្ថែមឬបន្ទាប់បន្សំភ្ជាប់ជាមួយសកម្មភាពទាំងនេះ ។

មាត្រា ២.-

ច្បាប់នេះសំដៅបង្កើតឡើងនូវ ÷

ក- គោលការណ៍សំរាប់កិច្ចប្រតិបត្តិការវិស័យអគ្គិសនីនិងរាល់សកម្មភាពរបស់អ្នកកាន់អាជ្ញាប័ណ្ណក្នុងការផ្តល់សេវាកម្មអគ្គិសនី

ខ- លក្ខខ័ណ្ឌសមស្របក្នុងការវិនិយោគទុននិងកិច្ចប្រតិបត្តិការពាណិជ្ជកម្មក្នុងវិស័យអគ្គិសនី

គ- មូលដ្ឋានសំរាប់បញ្ញត្តិចំពោះការផ្គត់ផ្គង់សេវាកម្មអគ្គិសនីទូទាំងព្រះរាជាណាចក្រកម្ពុជា

ឃ- គោលការណ៍សំរាប់ ÷

១- ការពារសិទ្ធិអ្នកប្រើប្រាស់ ដើម្បីទទួលបាននូវការផ្គត់ផ្គង់សេវាកម្មអគ្គិសនីដែលមានស្ថេរភាពនិងគ្រប់គ្រាន់តាមតំលៃសមរម្យ

២- បង្កើនកម្មសិទ្ធិឯកជនលើមធ្យោបាយសំរាប់ការផ្តល់សេវាកម្មអគ្គិសនី

៣- បង្កើតការប្រកួតប្រជែងនៅទីណាដែលអាចធ្វើទៅបានក្នុងផ្នែកអគ្គិសនី

- ង- គោលការណ៍ក្នុងការផ្តល់សិទ្ធិ កាតព្វកិច្ចនិងធ្វើការពិន័យចំពោះអ្នកផ្គត់ផ្គង់ អ្នកប្រើប្រាស់អគ្គិសនី សាធារណជននិងម្ចាស់កម្មសិទ្ធិទីតាំងដែលទាក់ទិនដល់ មធ្យោបាយផលិតនិងផ្គត់ផ្គង់អគ្គិសនី និង
- ច- អាជ្ញាធរអគ្គិសនីកម្ពុជា សំរាប់បញ្ញត្តិចំពោះការផ្តល់សេវាកម្មអគ្គិសនី ។
អ្នកប្រើប្រាស់ ក្នុងន័យនៃច្បាប់នេះសំដៅលើបុគ្គលណាមួយឬអ្នកទទួលសិទ្ធិបន្ត ដែលទិញ ឬទទួលអគ្គិសនីដើម្បីប្រើប្រាស់និងមិនមែនដើម្បីផ្តល់ឬលក់បន្តឱ្យអ្នកដទៃ ទៀត ។

ជំពូកទី ២

ក្របខ័ណ្ឌការងារនៃការផ្គត់ផ្គង់និងសេវាកម្មអគ្គិសនី

មាត្រា ៣.-

ការរៀបចំនិងគ្រប់គ្រងគោលនយោបាយ យុទ្ធសាស្ត្រនិងផែនការរបស់រាជ- រដ្ឋាភិបាលលើវិស័យអគ្គិសនីជាសមត្ថកិច្ចទទួលខុសត្រូវទូទៅរបស់ក្រសួងឧស្សាហកម្ម រ៉ែ និងថាមពល ។

ការធានាឱ្យ ការផ្តល់សេវាកម្មអគ្គិសនីនិងការប្រើប្រាស់អគ្គិសនីប្រព្រឹត្តទៅ ដោយប្រសិទ្ធិភាព គុណភាព ចីរភាពនិងមានតម្លាភាព ជាសមត្ថកិច្ចទទួលខុសត្រូវរបស់ អាជ្ញាធរអគ្គិសនីកម្ពុជា ។

មាត្រា ៤.-

ក្រសួងឧស្សាហកម្ម រ៉ែនិងថាមពលត្រូវធានាឱ្យមានទំនាក់ទំនងជាប្រក្រតីជា មួយនឹងអាជ្ញាធរអគ្គិសនីកម្ពុជា ព្រមទាំងត្រូវផ្តល់ព័ត៌មានដល់អាជ្ញាធរអគ្គិសនីកម្ពុជាអំពី គោលនយោបាយ យុទ្ធសាស្ត្រ ផែនការ អគ្គិសនីនិងសេចក្តីសំរេចស្តីពី ÷

- ការវិនិយោគលើការស្តារនិងការអភិវឌ្ឍន៍វិស័យអគ្គិសនីសំរាប់រយៈពេលខ្លី មធ្យមនិងវែង
- ការរៀបចំឡើងវិញ ការចូលរួមរបស់ផ្នែកឯកជននិងឯកជន្ទបនីយកម្មរបស់ សហគ្រាសសាធារណៈ
- ការលើកទឹកចិត្តចំពោះការប្រើប្រាស់ធនធានថាមពលដែលមានស្រាប់ក្នុង ស្រុកសំរាប់ការផលិតអគ្គិសនី

- ការរៀបចំផែនការនិងកិច្ចព្រមព្រៀងលើការនាំចេញ នាំចូល អគ្គិសនី
- ការឧបត្ថម្ភក្រុមអ្នកជំរុញជំនាញនិងការផ្តល់អាទិភាពដល់អ្នកប្រើប្រាស់អគ្គិសនី
- ការបង្កើនប្រសិទ្ធភាពក្នុងការផលិត បញ្ជូនចែកចាយអគ្គិសនីនិងការប្រើប្រាស់អគ្គិសនី ព្រមទាំងសកម្មភាពដើម្បីបង្កើតកម្មវិធីសន្សំសំចៃអគ្គិសនីសំរាប់កម្ពុជា និង
- កាលៈទេសៈដែលមានភ័យន្តរាយផ្នែកអគ្គិសនីនិងយុទ្ធសាស្ត្រដើម្បីធានាសន្តិសុខផ្នែកថាមពល ។

មាត្រា ៥.-

អ្នកផ្គត់ផ្គង់សេវាកម្មអគ្គិសនីនីមួយៗ ត្រូវមានអាជ្ញាប័ណ្ណដែលចេញដោយអាជ្ញាធរអគ្គិសនីកម្ពុជា ហើយត្រូវអនុវត្តតាមបទប្បញ្ញត្តិនៃច្បាប់នេះនិងរាល់បញ្ញត្តិដែលកំណត់ក្នុងអាជ្ញាប័ណ្ណរបស់ខ្លួន ព្រមទាំងបទប្បញ្ញត្តិនិងនីតិវិធីរបស់អាជ្ញាធរអគ្គិសនីកម្ពុជានិងការត្រួតពិនិត្យរបស់ព្រះរាជាណាចក្រកម្ពុជា ។

រាល់ការសំរេចចេញអាជ្ញាប័ណ្ណត្រូវផ្អែកលើគោលនយោបាយ យុទ្ធសាស្ត្រនិងផែនការលើវិស័យអគ្គិសនីរបស់រាជរដ្ឋាភិបាលកម្ពុជាដែលមានគោលបំណងកាត់បន្ថយចំណាយម៉ាហ្ស៊ីណាលំរយៈពេលវែងនិងខ្លីៗ បានតិចបំផុត ក្នុងការផ្គត់ផ្គង់អគ្គិសនីទូទាំងព្រះរាជាណាចក្រកម្ពុជា ព្រមទាំងសេចក្តីសំរេចនានាដូចមានចែងក្នុងមាត្រា ៤ ហើយត្រូវធានាដល់ផលប្រយោជន៍សាធារណៈ ។

អាជ្ញាធរអគ្គិសនីកម្ពុជាត្រូវធានាឱ្យអ្នកកាន់អាជ្ញាប័ណ្ណប្រតិបត្តិតាមស្តង់ដារទាក់ទងទៅនឹងកិច្ចប្រតិបត្តិការបច្ចេកទេស សុវត្ថិភាពនិងបរិស្ថានដែលបង្កើតឡើងនិងផ្សព្វផ្សាយដោយក្រសួងឧស្សាហកម្ម រ៉ែនិងថាមពល ។

អាជ្ញាប័ណ្ណក្នុងច្បាប់នេះ សំដៅលើលិខិតអនុញ្ញាតដើម្បីធ្វើសេវាកម្មអគ្គិសនី ។

អ្នកកាន់អាជ្ញាប័ណ្ណក្នុងច្បាប់នេះសំដៅលើបុគ្គលដែលកាន់កាប់អាជ្ញាប័ណ្ណស្របច្បាប់និងមានសុពលភាពចេញដោយអាជ្ញាធរអគ្គិសនីកម្ពុជា ។

ជំពូកទី ៣

ការរៀបចំអាជ្ញាធរអគ្គិសនីកម្ពុជា

មាត្រា ៦.-

អាជ្ញាធរអគ្គិសនីកម្ពុជាគឺជាអង្គការស្ថាប័នសាធារណៈដែលទទួលនូវសិទ្ធិពី រាជរដ្ឋាភិបាលនិងមានស្វ័យភាពក្នុងការត្រួតពិនិត្យលើការធ្វើសេវាកម្មអគ្គិសនីនិងគ្រប់ គ្រងលើទំនាក់ទំនងរវាងការផ្តល់ ការទទួលនិងការប្រើប្រាស់សេវាអគ្គិសនី ។

មាត្រា ៧.-

អាជ្ញាធរអគ្គិសនីកម្ពុជាមានភារកិច្ចដូចតទៅ ៖

- ក- ចេញ កែសំរួល ព្យួរ ដកហូតឬបដិសេធអាជ្ញាប័ណ្ណសំរាប់ការផ្គត់ផ្គង់សេវា- កម្មអគ្គិសនី ដូចមានកំណត់ក្នុងមាត្រា ២៩ នៃច្បាប់នេះ
- ខ- អនុម័តថ្លៃនិងបន្ទុកចំណាយផ្សេងៗព្រមទាំងលក្ខខណ្ឌនៃសេវាកម្មអគ្គិសនី របស់អ្នកកាន់អាជ្ញាប័ណ្ណ លើកលែងតែថ្លៃនិងបន្ទុកចំណាយផ្សេងៗព្រមទាំង លក្ខខណ្ឌទាំងនោះត្រូវបានបង្កើតឡើងតាមវិធីប្រកួតប្រជែងនិងផ្អែកលើទី- ផ្សារ
- គ- កំណត់ឱ្យអនុវត្តបញ្ញត្តិ បែបបទនិងស្តង់ដារសំរាប់កម្មវិធីវិនិយោគរបស់អ្នក កាន់អាជ្ញាប័ណ្ណ
- ឃ- ពិនិត្យឡើងវិញលើសកម្មភាពហិរញ្ញវត្ថុនិងរចនាសម្ព័ន្ធសហគ្រាសរបស់អ្នក កាន់អាជ្ញាប័ណ្ណក្នុងកំរិតមួយដែលសកម្មភាពនិងរចនាសម្ព័ន្ធនោះអាចជាឧប- សគ្គដោយផ្ទាល់ដល់កិច្ចប្រតិបត្តិការនៃវិស័យអគ្គិសនីនិងប្រសិទ្ធិភាពនៃការ ផ្គត់ផ្គង់អគ្គិសនី
- ង- អនុម័តនិងដាក់ឱ្យអនុវត្តស្តង់ដារប្រតិបត្តិសំរាប់អ្នកកាន់អាជ្ញាប័ណ្ណ
- ច- វាយតម្លៃនិងសំរុះសំរួលបណ្តឹងតវ៉ារបស់អ្នកប្រើប្រាស់និងវិវាទកិច្ចសន្យាដែល ពាក់ព័ន្ធនឹងអ្នកកាន់អាជ្ញាប័ណ្ណ ក្នុងករណីដែលការតវ៉ានិងវិវាទនោះ ទាក់ទង នឹងការរំលោភបំពានលើលក្ខខណ្ឌដែលមានកំណត់ក្នុងអាជ្ញាប័ណ្ណ
- ឆ- អនុម័តនិងដាក់ឱ្យប្រតិបត្តិទ្រព្យប្រព័ន្ធគណនីឯកភាពសំរាប់អ្នកកាន់អាជ្ញាប័ណ្ណ ទាំងអស់

- ជ- រៀបចំនិងផ្សព្វផ្សាយរបាយការណ៍លើវិស័យអគ្គិសនីនិងព័ត៌មានពាក់ព័ន្ធនានាដែលទទួលបានពីអ្នកកាន់អាជ្ញាប័ណ្ណ សំរាប់ជាផលប្រយោជន៍ដល់រាជរដ្ឋាភិបាលនិងផលប្រយោជន៍សាធារណៈ
- ឈ- កំណត់កំរៃនានាដែលត្រូវអនុវត្តលើអ្នកកាន់អាជ្ញាប័ណ្ណ
- ញ- កំណត់បែបបទសំរាប់ការផ្តល់ព័ត៌មានដល់សាធារណជន អំពីកិច្ចការក្នុងសមត្ថកិច្ចរបស់ខ្លួនដើម្បីធានាឱ្យអាជ្ញាធរអគ្គិសនីកម្ពុជាអនុវត្តទៅតាមគោលការណ៍តម្លាភាព ដូចមានចែងក្នុងមាត្រា ៣ នៃច្បាប់នេះ
- ដ- ចេញបញ្ញត្តិនិងបទបញ្ជាសមស្របព្រមទាំងបញ្ជាផ្អាកជាបណ្តោះអាសន្ននិងជាស្ថាពរចំពោះសេវាកម្មអគ្គិសនី
- ឋ- ពិន័យជាប្រាក់ ផ្អាកការប្រើប្រាស់អគ្គិសនី ល្អរបួសកហូតអាជ្ញាប័ណ្ណចំពោះការរំលោភលើច្បាប់នេះនិងលិខិតបទដ្ឋាននានាព្រមទាំងបញ្ញត្តិផ្សេងៗទៀតរបស់អាជ្ញាធរអគ្គិសនីកម្ពុជា
- ឌ- តំរូវឱ្យអ្នកធ្វើសេវាកម្មនិងអ្នកប្រើប្រាស់អគ្គិសនីគោរពប្រតិបត្តិវិធានដែលទាក់ទងនឹងសន្តិសុខ ថាមពល សេដ្ឋកិច្ច បរិស្ថានរបស់ប្រទេសជាតិព្រមទាំងគោលនយោបាយដទៃទៀតរបស់រាជរដ្ឋាភិបាល
- ឍ- ចាត់វិធានការផ្សេងទៀតចំពោះបញ្ហាបន្ទាប់បន្សំ ឬដែលជាផលវិបាកស្តែងចេញពីមុខងារដូចបានរៀបរាប់ខាងលើនេះ និង
- ណ- បង្កើតលក្ខខណ្ឌជ្រើសរើសនិងប្រើប្រាស់មន្ត្រីឬបុគ្គលិកអាជ្ញាធរអគ្គិសនីកម្ពុជាព្រមទាំងជំនាញការឬទីប្រឹក្សា ។

មាត្រា ៨.-

អាជ្ញាធរអគ្គិសនីកម្ពុជាមានលេខាធិការដ្ឋាននិងនាយកដ្ឋានជំនាញនានាជាសេនាធិការ ។

លេខាធិការដ្ឋានដែលដឹកនាំដោយនាយកប្រតិបត្តិ ១រូប ត្រូវបានបង្កើតឡើងដើម្បីបំរើកិច្ចការរដ្ឋបាលនិងជំនាញបច្ចេកទេស ហើយមាននាយកដ្ឋានជំនាញក្រោមចំណុះ ។ ការរៀបចំនិងការប្រព្រឹត្តិទៅនៃលេខាធិការដ្ឋានត្រូវចែងក្នុងបទបញ្ជាផ្ទៃក្នុងរបស់អាជ្ញាធរអគ្គិសនីកម្ពុជា ។

មាត្រា ៩.- ថ្មី *

អាជ្ញាធរអគ្គិសនីកម្ពុជាមានសមាជិកទាំងអស់ ៣រូប ដែលក្នុងនោះមាន ១រូប ជាប្រធាន ។ ប្រធាននិងសមាជិកអាជ្ញាធរអគ្គិសនីកម្ពុជាត្រូវតែងតាំងដោយព្រះរាជក្រឹត្យ តាមសំណើរបស់នាយករដ្ឋមន្ត្រី ។ សមាជិកនីមួយៗត្រូវមានអាណត្តិ ៣(បី)ឆ្នាំ ហើយ ត្រូវបញ្ចប់ក្នុងពេលខុសៗគ្នា លើកលែងតែក្នុងអាណត្តិដំបូងដូចមានចែងក្នុងមាត្រា ៧២ នៃច្បាប់នេះ ។

សមាជិកអាជ្ញាធរអគ្គិសនីកម្ពុជា អាចត្រូវបានតែងតាំងសម្រាប់អាណត្តិបន្ត ទៀតបាន ។

ក្នុងកំឡុង ២ (ពីរ)ឆ្នាំ ក្រោយការបញ្ចប់អាណត្តិរបស់ខ្លួន សមាជិកអាជ្ញាធរ អគ្គិសនីកម្ពុជាមិនត្រូវចូលបំរើការងារ ឬទំនាក់ទំនងជាទីប្រឹក្សា ឬជាអ្នកពិគ្រោះយោបល់ ឱ្យអ្នកកាន់អាជ្ញាប័ណ្ណណាមួយឡើយ ។

មាត្រា ១០.-

បុគ្គលដែលត្រូវបានស្នើតែងតាំងជាប្រធានឬជាសមាជិកអាជ្ញាធរអគ្គិសនី កម្ពុជា ត្រូវមានលក្ខណៈសម្បត្តិដូចតទៅ ÷

- មានសញ្ជាតិខ្មែរពីកំណើតនិងមានសិទ្ធិបោះឆ្នោត
- មិនដែលមានទោសពីបទល្មើសព្រហ្មទណ្ឌណាមួយ
- មានសញ្ញាប័ត្រចាប់ពីកំរិតឧត្តមសិក្សាឡើងទៅក្នុងផ្នែកវិស្វកម្មអគ្គិសនី នីតិសាស្ត្រ សេដ្ឋកិច្ច គណនេយ្យ ហិរញ្ញកិច្ច ឬវិស្វករដែលមានជំនាញ និងឯកទេសពាក់ព័ន្ធក្នុងវិស័យនោះ ដែលមានការបញ្ជាក់ទទួលស្គាល់ច្បាស់ លាស់ពីស្ថាប័នមានសមត្ថកិច្ច
- មានបទពិសោធន៍ការងារជំនាញយ៉ាងតិច ១០(ដប់)ឆ្នាំ និង
- មានសមត្ថភាពការងារ ភាពស្អាតស្អំនិងគុណធម៌ ។

ការស្នើតែងតាំងនេះមិនផ្អែកលើនិន្នាការគណបក្សនយោបាយជាមូលដ្ឋាន ឡើយ ។

មាត្រា ១១.-

សមាជិកអាជ្ញាធរអគ្គិសនីកម្ពុជាត្រូវធ្វើការពេញម៉ោងនៅក្នុងអាជ្ញាធរអគ្គិសនី កម្ពុជានិងមិនត្រូវធ្វើការងារផ្សេងទៀត ឬយល់ព្រមទទួលកំរៃពីសកម្មភាពផ្សេងៗទៀត បានឡើយ ។

មាត្រា ១២.-

សមាជិកព្រមទាំងមន្ត្រីទាំងអស់របស់អាជ្ញាធរអគ្គិសនីកម្ពុជា មិនអាចមានភាគ ហ៊ុនដោយផ្ទាល់ឬមានផលប្រយោជន៍សេដ្ឋកិច្ច ឬមានមុខនាទីជាមួយអ្នកកាន់អាជ្ញាប័ណ្ណ ឬអ្នកសុំអាជ្ញាប័ណ្ណបានឡើយ ប៉ុន្តែអាចធ្វើជាអ្នកជំរុំរបស់អ្នកកាន់អាជ្ញាប័ណ្ណ ។

មិនអនុញ្ញាតឱ្យអ្នកកាន់អាជ្ញាប័ណ្ណ ឬតំណាងរបស់ខ្លួនផ្តល់អំណោយ ជំនួន ឬ អត្ថប្រយោជន៍ផ្សេងៗទៀត ដែលខុសពីការអនុវត្តន៍ទូទៅចំពោះសាធារណជនដល់សមា- ជិកព្រមទាំងមន្ត្រីណាម្នាក់របស់អាជ្ញាធរអគ្គិសនីកម្ពុជា ។ មិនអនុញ្ញាតឱ្យសមាជិក ព្រម ទាំងមន្ត្រីណាម្នាក់របស់អាជ្ញាធរអគ្គិសនីកម្ពុជាទទួលអំណោយ ជំនួន ឬអត្ថប្រយោជន៍ ផ្សេងៗទៀតដែលខុសពីការអនុវត្តន៍ទូទៅចំពោះសាធារណជនពីអ្នកកាន់អាជ្ញាប័ណ្ណ ឬតំ- ណាងរបស់ខ្លួន ។

ក្នុងអាណត្តិរបស់ខ្លួន សមាជិកអាជ្ញាធរអគ្គិសនីកម្ពុជាព្រមទាំងសហព័ទ្ធ ឬកូន មិនអាចរកការងារធ្វើឬចូលបម្រើការងារ ឬទទួលតំណែងណាមួយជាទីប្រឹក្សា ឬជាអ្នកពិ- គ្រោះការងារនិងមិនអាចមានភាគហ៊ុន ឬប័ណ្ណរតនាគារ ឬមានផលប្រយោជន៍ជាប្រាក់ ជាមួយអ្នកកាន់អាជ្ញាប័ណ្ណឬជាមួយបុគ្គលដទៃទៀត ដែលមានទំនាក់ទំនងក្នុងការផ្តល់ សេវាកម្មអគ្គិសនី ឬដំណើរការដែលពាក់ព័ន្ធនាមួយបានឡើយ ។

មាត្រា ១៣.-

ក្នុងអាណត្តិរបស់ខ្លួន សមាជិកអាជ្ញាធរអគ្គិសនីកម្ពុជាមានវិសមិតភាពជាមួយ មុខងារជាមន្ត្រីរាជការ ជាសមាជិកក្រុមប្រឹក្សាធម្មនុញ្ញ ជាសមាជិកព្រឹទ្ធសភា ជាសមា- ជិករដ្ឋសភា ជាសមាជិកដែលមានតួនាទីក្នុងអង្គការដឹកនាំនៃគណបក្សនយោបាយណា មួយ ឬជាទីប្រឹក្សា ជំនួយការនៃស្ថាប័ន ឬសមាជិករាជរដ្ឋាភិបាល ។

នៅពេលបានទទួលការតែងតាំងជាសមាជិកអាជ្ញាធរអគ្គិសនីកម្ពុជា សាមីជន ដែលកំពុងបម្រើការងារដូចចែងក្នុងវាក្យខ័ណ្ឌខាងលើនេះ ត្រូវធ្វើលិខិតលាចេញពីមុខតំណែង ឬព្យួរការងារជាបណ្តោះអាសន្នសំរាប់រយៈពេលបំពេញការងារក្នុងអាណត្តិរបស់ខ្លួន ។

មាត្រា ១៤.-

តំណែងជាសមាជិកអាជ្ញាធរអគ្គិសនីកម្ពុជា ចាត់ទុកទំនេរនៅពេលដែលសា-
មីជន ÷

- ១- ទទួលមរណភាព
- ២- លាលយប់ពីតំណែង
- ៣- ចូលនិវត្តន៍
- ៤- ជាប់ទោសដាក់ពន្ធនាគារពីបទល្មើសព្រហ្មទណ្ឌណាមួយ
- ៥- បាត់បង់សិទ្ធិបោះឆ្នោត
- ៦- បាត់បង់សមត្ថភាពខាងបញ្ញាឬកាយសម្បទា
- ៧- បានប្រព្រឹត្តិល្មើសនឹងបញ្ញត្តិណាមួយនៃមាត្រា ១១ មាត្រា ១២ និងមាត្រា ១៣
- ៨- មានការធ្វេសប្រហែសធ្ងន់ធ្ងរនិងខ្វះការទទួលខុសត្រូវក្នុងការបំពេញភារកិច្ច
- ៩- ប្រព្រឹត្តបទល្មើសមជ្ឈិមធ្ងន់ធ្ងរទាក់ទងនឹងមុខតំណែងរបស់ខ្លួន ឬ
- ១០- បោះបង់ការបំពេញភារកិច្ច ។

ប្រសិនបើសមាជិកណាម្នាក់មានការពាក់ព័ន្ធនឹងករណីនៃកថាខ័ណ្ឌ ៥ ៦ ៧ ៨
៩ ឬ ១០ នាយករដ្ឋមន្ត្រីអាចសំរេចព្យួរមុខតំណែងរបស់សមាជិកនោះ ហើយត្រូវបញ្ជូន
សំណុំរឿងទៅតុលាការមានសមត្ថកិច្ច ។ នាយករដ្ឋមន្ត្រីតែងតាំងសមាជិកបណ្តោះអាសន្ន
ដើម្បីបំពេញការងារជំនួស ។

មាត្រា ១៥.-

នៅពេលតំណែងទំនេរកើតមានឡើងមុនផុតអាណត្តិ នាយករដ្ឋមន្ត្រីត្រូវជ្រើស
រើសសមាជិកថ្មីជំនួស ដើម្បីបំពេញអាណត្តិរបស់សមាជិកមុន ។ សមាជិកថ្មីនេះ ត្រូវបាន
តែងតាំងដោយព្រះរាជក្រឹត្យ ។ ការបំពេញជំនួសនេះ ពុំត្រូវបានរាប់បញ្ចូលក្នុងចំនួន
អាណត្តិពេញលេញដូចមានចែងក្នុងមាត្រា ៩ ឡើយ ។

មាត្រា ១៦.-

បៀវត្សរ៍ ប្រាក់បំណាច់និងអត្ថប្រយោជន៍ដទៃទៀតរបស់សមាជិកអាជ្ញាធរ
អគ្គិសនីកម្ពុជា ត្រូវបានកំណត់ដោយរាជរដ្ឋាភិបាល ។ ប្រធានមានឋានៈស្មើនឹងរដ្ឋលេ-
ខាធិការ សមាជិកដទៃទៀតមានឋានៈស្មើនឹងអនុរដ្ឋលេខាធិការ ។

សមាជិកអាជ្ញាធរអគ្គិសនីកម្ពុជាត្រូវចូលនិវត្តន៍នៅពេលមានអាយុ ៦០ (ហុក-សិប) ឆ្នាំ ។ ក្នុងករណីមានការចូលនិវត្តន៍មុនផុតអាណត្តិ នាយករដ្ឋមន្ត្រីអាចឱ្យបន្តការងាររហូតដល់បញ្ចប់អាណត្តិរបស់ខ្លួនតាមការចាំបាច់ជាក់ស្តែង ។

ប្រធានឬសមាជិកអាចសុំលាលប់ពីតំណែងបានគ្រប់ពេលវេលាដោយធ្វើសំណើជាលាយលក្ខណ៍អក្សរធ្វើជូននាយករដ្ឋមន្ត្រីយ៉ាងយឺតបំផុតឱ្យ បាន ១ (មួយ) ខែមុន ។

មាត្រា ១៧.-

ប្រធានអាជ្ញាធរអគ្គិសនីកម្ពុជាមិនអាចត្រូវបានបញ្ឈប់ពីមុខតំណែងជាប្រធានមុនអាណត្តិរបស់ខ្លួនបានឡើយ លើកលែងតែក្នុងករណីណាមួយដូចមានចែងក្នុងមាត្រា ១៤ នៃច្បាប់នេះ ។

មាត្រា ១៨.-

ប្រធានអាជ្ញាធរអគ្គិសនីកម្ពុជាត្រូវ ÷

- គ្រប់គ្រងអាជ្ញាធរអគ្គិសនីកម្ពុជា
 - ដឹកនាំការប្រជុំរបស់អាជ្ញាធរអគ្គិសនីកម្ពុជា និង
 - ធានាការផ្សព្វផ្សាយនិងអនុវត្តរាល់សេចក្តីសំរេចរបស់អាជ្ញាធរអគ្គិសនីកម្ពុជា ។
- អាជ្ញាធរអគ្គិសនីកម្ពុជាអាចប្រគល់ជូនប្រធាននូវសិទ្ធិអំណាចនិងភារកិច្ចជា

បន្ថែមផ្សេងៗទៀត លើកលែងតែ ÷

- ការចេញ ការបដិសេធ ការកែប្រែឬការលុបចោលអាជ្ញាប័ណ្ណ
- ការច្រានចោលពាក្យសុំអាជ្ញាប័ណ្ណឬពាក្យសុំកែសំរួលអាជ្ញាប័ណ្ណ
- ការកំណត់ ការអនុម័ត ការបដិសេធ ឬការកែប្រែថ្លៃអគ្គិសនី ឬកម្មវិធីវិនិយោគ និងកម្មវិធីទទួលអគ្គិសនី
- ការចេញ ការកែប្រែ ឬការលុបចោលបទប្បញ្ញត្តិទានរបស់អាជ្ញាធរអគ្គិសនីកម្ពុជា ឬ
- ការសំរេចលើពាក្យបណ្តឹងតវ៉ារបស់សាធារណជន ។

ពាក្យបណ្តឹងតវ៉ារបស់អ្នកមិនសុខចិត្តជាក្រុម ឬជាបុគ្គលអាចធ្វើទៅកាន់អាជ្ញាធរអគ្គិសនីកម្ពុជាបានក្នុងរយៈពេល ៣០ (សាមសិប) ថ្ងៃ គិតចាប់តាំងពីថ្ងៃប្រកាសសេចក្តីសំរេច ។

ប្រធានអាជ្ញាធរអគ្គិសនីកម្ពុជា អាចចាត់តាំងសមាជិកណាមួយផ្សេងទៀតនៃ
អាជ្ញាធរអគ្គិសនីកម្ពុជាជាលាយលក្ខណ៍អក្សរ ដើម្បីបំពេញភារកិច្ចរបស់ប្រធានក្នុងពេល
អវត្តមានរបស់ខ្លួន ។

មាត្រា ១៩.-

ប្រធានអាជ្ញាធរអគ្គិសនីកម្ពុជា ត្រូវតែងតាំងមន្ត្រីក្រោមឱវាទទាំងអស់និងជួល
អ្នកឯកទេសផ្សេងៗទៀតតាមតម្រូវការចាំបាច់សំរាប់អនុវត្តភារកិច្ចអាជ្ញាធរអគ្គិសនីកម្ពុជា
ឱ្យបានត្រឹមត្រូវ បន្ទាប់ពីបានពិគ្រោះយោបល់ជាមួយសមាជិកឯកទេស ។ មន្ត្រីនិងអ្នកឯក
ទេសរបស់អាជ្ញាធរអគ្គិសនីកម្ពុជា ត្រូវស្ថិតនៅក្រោមច្បាប់ការងារនៃព្រះរាជាណាចក្រ-
កម្ពុជា ។

ជំពូកទី ៤

ការប្រព្រឹត្តិទៅរបស់អាជ្ញាធរអគ្គិសនីកម្ពុជា

មាត្រា ២០.-

អាជ្ញាធរអគ្គិសនីកម្ពុជាត្រូវអនុម័តនិងប្រកាសនូវវិធានសំរាប់គ្រប់គ្រងការ
ប្រជុំរវាងសមាជិកឬមន្ត្រីអាជ្ញាធរអគ្គិសនីកម្ពុជា ជាមួយភាគីណាមួយអំពីការកសាងបញ្ជី
ថ្លៃលក់អគ្គិសនីឬការផ្តល់អាជ្ញាប័ណ្ណ ។ វិធាននេះ ត្រូវកំណត់អំពីកម្មវត្ថុ កាលបរិច្ឆេទ
ទឹកនៃងនិងដំណើរការនៃការប្រជុំសំដៅផ្តល់លទ្ធភាពចូលរួមប្រជុំ បានពីសំណាក់ភាគី
ពាក់ព័ន្ធ ។

មាត្រា ២១.-

សមាជិកទាំងអស់របស់អាជ្ញាធរអគ្គិសនីកម្ពុជាត្រូវមានសម្លេងក្នុងការបោះ-
ឆ្នោតលើរាល់បញ្ហាដែលតម្រូវឱ្យមានការអនុម័តពីអាជ្ញាធរអគ្គិសនីកម្ពុជា ។ ការអនុម័ត
នេះត្រូវផ្អែកលើសម្លេងភាគច្រើន ។

ការអនុម័តរបស់អាជ្ញាធរអគ្គិសនីកម្ពុជាយកជាការបាន លុះត្រាតែមានវត្ត-
មានសមាជិកពីររូបឡើងទៅ ។

សមាជិកទាំងអស់របស់អាជ្ញាធរអគ្គិសនីកម្ពុជាត្រូវបានទទួលដំណឹងស្តីពីកាល
បរិច្ឆេទ ទីកន្លែងនិងកម្មវត្ថុដែលត្រូវប្រជុំអនុម័ត ។

មាត្រា ២២.-

សម័យប្រជុំរបស់អាជ្ញាធរអគ្គិសនីកម្ពុជាសំរាប់សំរុះសំរួលពាក្យបណ្តឹងតវ៉ាត្រូវធ្វើឡើងជាសាធារណៈ ។ សេចក្តីសំរេចដោយភ្ជាប់នឹងមូលហេតុរបស់អាជ្ញាធរអគ្គិសនីកម្ពុជាត្រូវប្រកាសជាសាធារណៈភ្លាម លើកលែងតែមានមូលហេតុណាមួយដែលអាជ្ញាធរអគ្គិសនីកម្ពុជាសំរេចពន្យារការប្រកាសមួយរយៈសិន ។

អាជ្ញាធរអគ្គិសនីកម្ពុជាត្រូវកំណត់ទុកនិងថែរក្សាការពាររាល់កំណត់ហេតុនៃពាក្យបណ្តឹងតវ៉ា បទបញ្ជា ការសន្និដ្ឋាននិងសេចក្តីសំរេចនានា ព្រមទាំងសំណុំឯកសារផ្សេងៗទៀតដែលពាក់ព័ន្ធ ។

រាល់បទបញ្ជា ការសន្និដ្ឋាន សេចក្តីសំរេច កំណត់ហេតុនិងសំណុំរឿងផ្សេងៗត្រូវដាក់ជូនសាធារណជនពិនិត្យដោយសេរី ក្នុងការិយាល័យរបស់អាជ្ញាធរអគ្គិសនីកម្ពុជា ប៉ុន្តែអាជ្ញាធរអគ្គិសនីកម្ពុជាត្រូវបង្កើតបទបញ្ជាដើម្បីធានាថា ព័ត៌មានសំងាត់ដែលអាជ្ញាធរអគ្គិសនីកម្ពុជាបានទទួល នៅតែរក្សាបានភាពសំងាត់ដដែល នៅពេលដែលអាជ្ញាធរអគ្គិសនីកម្ពុជាយល់ថា ការរក្សាការសំងាត់នេះជាការចាំបាច់ ។

រាល់ការសំរេចរបស់អាជ្ញាធរអគ្គិសនីកម្ពុជា ក្នុងក្របខ័ណ្ឌសមត្ថកិច្ចរបស់ខ្លួនមិនត្រូវមានការជ្រៀតជ្រែកពីអាជ្ញាធរណាមួយ ឬពីភ្នាក់ងារណាមួយរបស់រាជរដ្ឋាភិបាលឡើយ លើកលែងតែមានចែងក្នុងច្បាប់នេះ ។

មាត្រា ២៣.-

មុនពេលប្រកាសឱ្យប្រើបទបញ្ជាទូទៅ ឬវិធាន ឬបទប្បញ្ញត្តិណាមួយ អាជ្ញាធរអគ្គិសនីកម្ពុជា ត្រូវជូនដំណឹងពីខ្លឹមសារ ហើយត្រូវផ្តល់ឱកាសឱ្យនីតិបុគ្គលដែលពាក់ព័ន្ធនិងសាធារណជនបង្ហាញភស្តុតាងនិងបញ្ចេញមតិយោបល់ ។ រាល់បទបញ្ជា វិធាននិងបទប្បញ្ញត្តិទាំងនោះ ត្រូវមានសំរាប់សាធារណជន ។

មុនពេលដែលអាជ្ញាធរអគ្គិសនីកម្ពុជាធ្វើការសន្និដ្ឋាន ចេញបទបញ្ជា ឬសេចក្តីសំរេចពាក់ព័ន្ធនីតិបុគ្គល ឬជនណាមួយ អាជ្ញាធរអគ្គិសនីកម្ពុជា ត្រូវជូនដំណឹងសមស្របដល់នីតិបុគ្គល ឬជននោះអំពីពេលវេលានិងទីកន្លែងសំរាប់នីតិបុគ្គលឬជននោះ មានឱកាសផ្តល់ភស្តុតាងនិងបញ្ចេញមតិយោបល់ ។

មាត្រា ២៤.-

បន្ទាប់ពីអាជ្ញាធរអគ្គិសនីកម្ពុជាចេញសេចក្តីសំរេចជាចុងក្រោយ ស្ថាប័ននិងភាគីពាក់ព័ន្ធមានសិទ្ធិប្តឹងតវ៉ាទៅតុលាការមានសមត្ថកិច្ចនៃព្រះរាជាណាចក្រកម្ពុជា ។ ការប្តឹងតវ៉ានេះត្រូវអនុវត្តក្នុងរយៈពេល៣(បី)ខែ ចាប់ពីថ្ងៃចេញសេចក្តីសំរេចខាងលើ ។

មាត្រា ២៥.-

អាជ្ញាធរអគ្គិសនីកម្ពុជាត្រូវទទួលខុសត្រូវរួមចំពោះផលវិបាកដែលកើតមានឡើងដោយការបំពេញភារកិច្ចរបស់សមាជិកឬមន្ត្រីរបស់ខ្លួនក្នុងក្របខ័ណ្ឌសមត្ថកិច្ចស្របតាមច្បាប់នេះ ព្រមទាំងអនុក្រឹត្យនិងបញ្ញត្តិណានាសំរាប់អនុវត្តច្បាប់នេះ ។

មាត្រា ២៦.-

អាជ្ញាធរអគ្គិសនីកម្ពុជា ត្រូវកំណត់បៀវត្សរ៍និងប្រាក់បំណាច់របស់មន្ត្រីនិងបុគ្គលិកក្រោមឱវាទ ។

អាជ្ញាធរអគ្គិសនីកម្ពុជា ត្រូវបង្កើតគំរោងថវិកាចំណាយកិច្ចប្រតិបត្តិការសំរាប់ឆ្នាំការិយបរិច្ឆេទនីមួយៗ ដែលមានកំណត់ចំណូលនិងចំណាយរបស់អាជ្ញាធរអគ្គិសនីកម្ពុជា ។ ថវិកាត្រូវកំណត់ច្បាស់លាស់នូវកំរៃអាជ្ញាប័ណ្ណសំរាប់ឆ្នាំការិយបរិច្ឆេទនីមួយៗ រួមទាំងវិធីគណនាកំរៃអាជ្ញាប័ណ្ណ ព្រមទាំងបៀវត្សរ៍និងប្រាក់បំណាច់ផ្សេងទៀត ដែលត្រូវទូទាត់ជូនសមាជិកនិងមន្ត្រីជាន់ខ្ពស់របស់អាជ្ញាធរអគ្គិសនីកម្ពុជា ។ អាជ្ញាធរអគ្គិសនីកម្ពុជាត្រូវដាក់គំរោងថវិកានេះ ជូនទៅរាជរដ្ឋាភិបាលពិនិត្យនិងសំរេច ។

មាត្រា ២៧.-

អាជ្ញាធរអគ្គិសនីកម្ពុជាមានថវិកាស្វយ័តមួយសំរាប់កិច្ចប្រតិបត្តិការរបស់ខ្លួន ។ ថវិកានេះគឺកំរៃដែលអ្នកសុំអាជ្ញាប័ណ្ណនិងអ្នកកាន់អាជ្ញាប័ណ្ណត្រូវបង់តាមការកំណត់របស់អាជ្ញាធរអគ្គិសនីកម្ពុជា ។ កំរៃនេះហៅថាកំរៃអាជ្ញាប័ណ្ណ ។

ថវិការបស់អាជ្ញាធរអគ្គិសនីកម្ពុជាត្រូវតែក្នុងគណនីមួយ នៅធនាគាររបស់រដ្ឋក្នុងព្រះរាជាណាចក្រកម្ពុជា ។ មានតែអាជ្ញាធរអគ្គិសនីកម្ពុជាទេដែលមានសិទ្ធិប្រើប្រាស់ថវិកានេះ ។

កំរិតអតិបរមានៃកំរៃអាជ្ញាប័ណ្ណ ត្រូវកំណត់ដោយអនុក្រឹត្យ ។

ក្នុងករណីមានសំណល់ថវិកានៅដំណាច់ឆ្នាំណាមួយ អាជ្ញាធរអគ្គិសនីកម្ពុជាត្រូវផ្ទេរសំណល់ថវិកានេះទៅប្រើប្រាស់សំរាប់គំរោងថវិកាឆ្នាំបន្ទាប់ទៀត ។

ចំពោះសំណល់ថវិកាប្រកបដោយថវិកាដូចមានចែងក្នុងវាក្យខ័ណ្ឌខាងលើអាជ្ញាធរ
អគ្គិសនីកម្ពុជា ត្រូវកែសំរួលកំរៃអាជ្ញាប័ណ្ណឡើងវិញសំរាប់គំរោងថវិកាឆ្នាំបន្ទាប់ ។

ក្នុងករណីកែសំរួលកំរៃអាជ្ញាប័ណ្ណរហូតដល់កំរិតអតិបរមាចហើយ ប៉ុន្តែនៅ
តែពុំអាចទ្រទ្រង់កិច្ចប្រតិបត្តិការរបស់ខ្លួនព្រមទាំងសងបំណុល រួមទាំងការប្រាក់បាន
អាជ្ញាធរអគ្គិសនីកម្ពុជាត្រូវធ្វើសំណើទៅរាជរដ្ឋាភិបាលដើម្បីពិនិត្យសំរេចកំរិតអតិបរមា
នៃកំរៃអាជ្ញាប័ណ្ណជាថ្មីឡើងវិញ ។

កិច្ចប្រតិបត្តិការហិរញ្ញវត្ថុនិងគណនីរបស់អាជ្ញាធរអគ្គិសនីកម្ពុជាត្រូវប្រព្រឹត្តិ
តាមប្រព័ន្ធគណនីសាធារណៈ ។

មាត្រា ២៨.-

អាជ្ញាធរអគ្គិសនីកម្ពុជាត្រូវរៀបចំរបាយការណ៍ទូទាត់ថវិកាប្រចាំឆ្នាំឱ្យ បាន
យ៉ាងយឺតបំផុត ១ (មួយ) ខែ ក្រោយឆ្នាំការិយបរិច្ឆេទ ។

របាយការណ៍ទូទាត់ថវិកាប្រចាំឆ្នាំរួមជាមួយនឹងសៀវភៅគណនីរបស់អាជ្ញាធរ
អគ្គិសនីកម្ពុជានិងកំណត់ហេតុពាក់ព័ន្ធត្រូវបានធ្វើសវនកម្មនិងត្រូវបានត្រួតពិនិត្យដោយ
អាជ្ញាធរសវនកម្មជាតិ ។

ក្នុងរយៈពេល ១ (មួយ) ខែយ៉ាងយូរបន្ទាប់ពីធ្វើសវនកម្មរួច អាជ្ញាធរអគ្គិសនី
កម្ពុជាត្រូវដាក់របាយការណ៍ទាំងអស់ ជូនទៅនាយករដ្ឋមន្ត្រីពិនិត្យនិងសំរេច ហើយត្រូវ
ផ្សព្វផ្សាយជាសាធារណៈ ។

**ជំពូកទី ៥
ប្រភេទអាជ្ញាប័ណ្ណ**

មាត្រា ២៩.-

អាជ្ញាប័ណ្ណដែលស្ថិតក្នុងសមត្ថកិច្ចរបស់អាជ្ញាធរអគ្គិសនីកម្ពុជា ដូចមានចែង
ក្នុងកថាខ័ណ្ឌ “ក” មាត្រា ៧ នៃច្បាប់នេះមានប្រភេទដូចខាងក្រោម ÷

- ១- អាជ្ញាប័ណ្ណផលិតកម្ម
- ២- អាជ្ញាប័ណ្ណបញ្ជូន
- ៣- អាជ្ញាប័ណ្ណបែងចែក
- ៤- អាជ្ញាប័ណ្ណចែកចាយ

- ៥- អាជ្ញាប័ណ្ណលក់ដុំ
- ៦- អាជ្ញាប័ណ្ណលក់រាយ
- ៧- អាជ្ញាប័ណ្ណសេវាកម្មបន្ត និង
- ៨- អាជ្ញាប័ណ្ណរួម ។

ប្រតិបត្តិការផ្តល់សេវាកម្មអគ្គិសនី ក្រោមអាជ្ញាប័ណ្ណប្រភេទណាមួយដូចមានចែងក្នុងវាក្យខ័ណ្ឌខាងលើ ត្រូវមានរូបភាពជាក្រុមហ៊ុនដែលបំពេញតាមនីតិវិធីជាធរមាន ។ ចំពោះប្រតិបត្តិការផ្តល់សេវាកម្មអគ្គិសនីក្រោមអាជ្ញាប័ណ្ណសំរាប់ផលិតកម្មចែកចាយនិង/ឬ លក់រាយអាចដំណើរការជាប្រព័ន្ធបុគ្គលបានក្នុងកំរិតទំហំអាជីវកម្មទ្រង់ទ្រាយតូចដែលកំណត់ដោយអាជ្ញាធរអគ្គិសនីកម្ពុជា ។

មាត្រា ៣០.-

អ្នកកាន់អាជ្ញាប័ណ្ណផលិតកម្ម មានសិទ្ធិធ្វើសេវាកម្មផលិតអគ្គិសនីដោយមធ្យោបាយផលិតកម្មជាកំណត់មួយ ។ សិទ្ធិធ្វើសេវាកម្មផលិតអគ្គិសនីក្នុងច្បាប់នេះគឺសិទ្ធិជាម្ចាស់សិទ្ធិដំណើរការនិងសិទ្ធិគ្រប់គ្រង ឬត្រួតត្រាលើមធ្យោបាយផលិតកម្ម ដើម្បីផលិតអគ្គិសនីលក់ ពុំមែនដើម្បីប្រើប្រាស់ផ្ទាល់ទេ ។

ការផ្តល់អាជ្ញាប័ណ្ណផលិតកម្ម គឺសំរាប់គោលបំណងក្នុងការជំរុញកិច្ចដំណើរការដោយសុវត្ថិភាព ស្ថេរភាពនិងប្រសិទ្ធភាពសេដ្ឋកិច្ចនៃបណ្តាញជាតិបញ្ជូនអគ្គិសនី ឬបណ្តាញចែកចាយនិងមធ្យោបាយតភ្ជាប់ ។

សុពលភាពរបស់អាជ្ញាប័ណ្ណផលិតកម្មជាទូទៅត្រូវកំណត់ស្មើនឹងអាយុកាលប្រើប្រាស់ដោយប្រសិទ្ធភាពនៃមធ្យោបាយផលិតកម្ម លើកលែងតែក្នុងករណីដែលកិច្ចព្រមព្រៀងទិញអគ្គិសនីមានចរលាតិចជាង ។ អាជ្ញាប័ណ្ណផលិតកម្មអាចដកហូតបានតាមបញ្ញត្តិនៃច្បាប់នេះ ។

មាត្រា ៣១.-

អ្នកកាន់អាជ្ញាប័ណ្ណបញ្ជូន មានសិទ្ធិធ្វើសេវាកម្មបញ្ជូនអគ្គិសនី ។ សិទ្ធិធ្វើសេវាកម្មបញ្ជូនអគ្គិសនីក្នុងច្បាប់នេះ គឺសិទ្ធិជាម្ចាស់ សិទ្ធិដំណើរការនិងសិទ្ធិគ្រប់គ្រងលើមធ្យោបាយបញ្ជូនអគ្គិសនីដើម្បីផ្ទេរ ប្រគល់ ឬលក់អគ្គិសនីក្នុងបរិមាណធំ ។

អាជ្ញាប័ណ្ណបញ្ជូនមានពីរប្រភេទគឺអាជ្ញាប័ណ្ណបញ្ជូនសំរាប់បណ្តាញជាតិបញ្ជូនអគ្គិសនីនិងអាជ្ញាប័ណ្ណបញ្ជូនសំរាប់គោលបំណងពិសេស ។

មាត្រា ៣២.-

អាជ្ញាប័ណ្ណបញ្ជូនសំរាប់បណ្តាញជាតិបញ្ជូនអគ្គិសនី ត្រូវបានផ្តល់ឱ្យអ្នកធ្វើសេវាកម្មបញ្ជូនអគ្គិសនីមួយ ដែលរដ្ឋទទួលខុសត្រូវហើយមានសិទ្ធិសំរាប់ធ្វើការបញ្ជូនអគ្គិសនីដល់ក្រុមហ៊ុនចែកចាយអគ្គិសនីនិងដល់អ្នកប្រើប្រាស់ធំៗក្នុងទូទាំងព្រះរាជាណាចក្រកម្ពុជា លើកលែងតែក្នុងតំបន់ប្រើប្រាស់ប្រព័ន្ធទោលដូចមានចែងក្នុងវាក្យខ័ណ្ឌ ១ នៃមាត្រា ៣៥ និងលើកលែងតែក្នុងករណីមានការផ្តល់សិទ្ធិដោយឡែកឱ្យអ្នកកាន់អាជ្ញាប័ណ្ណ បញ្ជូនក្នុងគោលបំណងពិសេស ដូចមានចែងក្នុងមាត្រា ៣៣ នៃច្បាប់នេះ ។

អាជ្ញាប័ណ្ណដែលបានចេញស្របតាមមាត្រានេះ អាចមានអាណត្តិមួយមិនកំណត់និងអាចដកហូតបានស្របតាមច្បាប់នេះ ។

មាត្រា ៣៣.-

អ្នកកាន់អាជ្ញាប័ណ្ណបញ្ជូនសំរាប់គោលបំណងពិសេសមានសិទ្ធិសាងសង់ធ្វើជាម្ចាស់ និង/ឬ ដំណើរការលើមធ្យោបាយបញ្ជូនអគ្គិសនីដែលបានកំណត់ជាក់លាក់ក្នុងព្រះរាជាណាចក្រកម្ពុជា ដែលមានគោលដៅច្បាស់លាស់និងធានាដល់ផលប្រយោជន៍សាធារណៈ ។ គោលការណ៍និងលក្ខខណ្ឌសំរាប់ការផ្តល់អាជ្ញាប័ណ្ណបញ្ជូនសំរាប់គោលបំណង ពិសេសត្រូវកំណត់ដោយបញ្ញត្តិរបស់រាជរដ្ឋាភិបាល ។

សុពលភាពនៃអាជ្ញាប័ណ្ណបញ្ជូនសំរាប់គោលបំណងពិសេស អាចមានរយៈពេលមួយមិនកំណត់ ឬមានកំរិតត្រឹមអាយុកាលប្រើប្រាស់ដោយប្រសិទ្ធភាពនៃមធ្យោបាយបញ្ជូននោះ ។ អាជ្ញាប័ណ្ណបញ្ជូន សំរាប់គោលបំណងពិសេសអាចដកហូតបានតាមបញ្ញត្តិនៃច្បាប់នេះ ។

មាត្រា ៣៤.-

អ្នកកាន់អាជ្ញាប័ណ្ណចែកចាយមានសិទ្ធិធ្វើសេវាកម្មចែកចាយអគ្គិសនីក្នុងតំបន់ជាកំណត់មួយដែលមានផ្ទៃដីជាប់គ្នា ។ សិទ្ធិធ្វើសេវាកម្មចែកចាយអគ្គិសនីក្នុងច្បាប់នេះ គឺសិទ្ធិជាម្ចាស់ សិទ្ធិដំណើរការនិងសិទ្ធិគ្រប់គ្រង ឬត្រួតត្រាលើមធ្យោបាយចែកចាយអគ្គិសនី ដើម្បីផ្ទេរ ផ្គត់ផ្គង់ ឬ លក់អគ្គិសនីដល់អ្នកប្រើប្រាស់ ។ ការធ្វើជាម្ចាស់កិច្ចដំណើរការនិងការគ្រប់គ្រងឬការត្រួតត្រាលើមធ្យោបាយចែកចាយអគ្គិសនី ដែលស្ថិតក្នុងទីតាំងឯកជនដើម្បីសំរាប់ការផ្គត់ផ្គង់អគ្គិសនីផ្ទាល់ខ្លួន មិនហៅថាសេវាកម្មចែកចាយអគ្គិសនី

ឡើយ ។

អាជ្ញាប័ណ្ណដែលបានចេញស្របតាមមាត្រានេះអាចមានអាណត្តិមួយមិនកំណត់ និងអាចដកហូតវិញបានស្របតាមច្បាប់នេះ ។

មាត្រា ៣៥.-

អាជ្ញាប័ណ្ណរួម ជាប្រភេទអាជ្ញាប័ណ្ណមួយដែលរួមបញ្ចូលអាជ្ញាប័ណ្ណមួយចំនួន ឬទាំងអស់ ដូចមានចែងក្នុងកថាខ័ណ្ឌ ១ ដល់កថាខ័ណ្ឌ ៧ នៃមាត្រា ២៩ នៃច្បាប់នេះ ។

អាជ្ញាប័ណ្ណរួមអាចចេញឱ្យអគ្គិសនីកម្ពុជានិងប្រព័ន្ធទោល ដើម្បីផ្តល់សិទ្ធិឱ្យ ផលិត បញ្ជូន បែងចែក ចែកចាយនិងលក់អគ្គិសនីឱ្យអ្នកប្រើប្រាស់ ។ ក្នុងករណីបន្ថែម មធ្យោបាយផលិតកម្មអគ្គិសនីថ្មីនីមួយៗ អ្នកកាន់អាជ្ញាប័ណ្ណរួមត្រូវសុំអាជ្ញាប័ណ្ណផលិត- កម្មថែមទៀត ។

ក្នុងគោលបំណងបង្កើនប្រសិទ្ធភាពនិងការប្រកួតប្រជែងដែលនឹងធ្វើឱ្យការ ចំណាយម៉ាហ្ស៊ីណាល់សំរាប់ដំណើរការរយៈពេលវែងចុះទាបបំផុត អាជ្ញាធរអគ្គិសនី កម្ពុជា ត្រូវដាក់លក្ខខ័ណ្ឌឱ្យបំបែកសេវាកម្មផលិតកម្មសេវាកម្មបញ្ជូននិងសេវាកម្មចែក ចាយអគ្គិសនីចេញពីគ្នា ក្នុងតំបន់សេវាកម្មរបស់អ្នកកាន់អាជ្ញាប័ណ្ណ ។

មាត្រា ៣៦.-

អ្នកកាន់អាជ្ញាប័ណ្ណបែងចែកអគ្គិសនីមានសិទ្ធិចាត់ចែង គ្រប់គ្រងនិងធ្វើប្រតិ- បត្តិការលើមធ្យោបាយបែងចែកអគ្គិសនី ដើម្បីសំរេចសំរួលការប្រគល់និងការទទួលអគ្គិ- សនីនៃប្រព័ន្ធផលិតកម្ម ប្រព័ន្ធបញ្ជូននិងប្រព័ន្ធចែកចាយ ។

អាជ្ញាប័ណ្ណបែងចែកអគ្គិសនីត្រូវបញ្ញត្តិអំពីលក្ខខ័ណ្ឌដើម្បីរក្សាកិច្ចដំណើរការ នៃប្រព័ន្ធផលិតកម្មអគ្គិសនី ប្រព័ន្ធបញ្ជូននិងប្រព័ន្ធចែកចាយដែលស្ថិតក្នុងរង្វង់សមត្ថកិច្ច បែងចែករបស់ខ្លួន ឱ្យមានសុវត្ថិភាព ស្ថេរភាពនិងប្រសិទ្ធភាព ។

អាជ្ញាធរអគ្គិសនីកម្ពុជាអាចចេញអាជ្ញាប័ណ្ណបែងចែកអគ្គិសនីឱ្យបុគ្គលណាមួយ សំរាប់ធ្វើសេវាកម្មបែងចែកអគ្គិសនីលើប្រព័ន្ធអគ្គិសនីមួយបាន លុះត្រាតែ ÷

- ១- ប្រព័ន្ធអគ្គិសនីនោះមានបណ្តាញបញ្ជូនតភ្ជាប់តំបន់ចែកចាយសំខាន់ៗច្រើន
- ២- សេវាកម្មផលិតកម្ម សេវាកម្មបញ្ជូននិងសេវាកម្មចែកចាយបានត្រូវបំបែក ចេញពីគ្នារួចរាល់ និង

៣- សេវាកម្មបែងចែកអគ្គិសនីមានទំហំធំគ្រប់គ្រាន់ដែលអាចជាធរអគ្គិសនីកម្ពុជា
យល់ថា អាចឱ្យធ្វើសេវាកម្មដោយឡែកបាន ។

អាជ្ញាប័ណ្ណដែលបានចេញស្របតាមមាត្រានេះអាចមានអាណត្តិមួយមិនកំណត់
និងអាចដកហូតវិញបានស្របតាមច្បាប់នេះ ។

មាត្រា ៣៧.-

អ្នកកាន់អាជ្ញាប័ណ្ណលក់ដុំមានសិទ្ធិចូលរួមទិញអគ្គិសនីពីអ្នកកាន់អាជ្ញាប័ណ្ណផលិត-
កម្ម ឬពីប្រព័ន្ធអគ្គិសនីនៃប្រទេសជិតខាងណាមួយ ដើម្បីលក់ឱ្យអ្នកកាន់អាជ្ញាប័ណ្ណចែក
ចាយ ឬអ្នកប្រើប្រាស់ធំៗនៅក្នុងប្រព័ន្ធអគ្គិសនីជាប់គ្នាមួយ ។

អាជ្ញាធរអគ្គិសនីអាចចេញអាជ្ញាប័ណ្ណលក់ដុំឱ្យ បុគ្គលណាមួយសំរាប់ធ្វើសេវាកម្ម
បាន នៅពេលណាដែលរាល់លក្ខខណ្ឌទាំងឡាយដែលកំណត់ក្នុងគោលនយោបាយថាម-
ពលរបស់រាជរដ្ឋាភិបាលសំរាប់អនុញ្ញាតឱ្យមានទីផ្សារលក់ដុំបានត្រូវបំពេញ ។

ទីផ្សារលក់ដុំក្នុងច្បាប់នេះ សំដៅលើទីផ្សារមួយដែលអ្នកផលិតអាចលក់អគ្គិសនីឱ្យ
អ្នកទិញច្រើនគ្នាបាននិងដែលសេវាកម្មបញ្ជូនបានត្រូវផ្តាច់ចេញពីសេវាកម្មផលិតនិងក្លាយ
ទៅជាសេវាកម្មមួយដែលគ្រាន់តែជាការផ្តល់សេវាបញ្ជូនដើម្បីកំរៃ ។ ក្នុងទីផ្សារលក់ដុំ
ការគ្រប់គ្រងទីផ្សារនិងកិច្ចដំណើរការបញ្ជូន នឹងត្រូវផ្តាច់ចេញពីគ្នា ។

សុពលភាពនៃអាជ្ញាប័ណ្ណលក់ដុំអគ្គិសនី ត្រូវមានរយៈពេលមួយកំណត់និងអាច
ដកហូតវិញបានតាមបញ្ញត្តិនៃច្បាប់នេះ ។

មាត្រា ៣៨.-

ក្នុងការចេញអាជ្ញាប័ណ្ណរួម អាជ្ញាធរអគ្គិសនីកម្ពុជាត្រូវយកចិត្តទុកដាក់ចំពោះ
ផែនការសំរាប់រយៈពេលវែងព្រមទាំងគោលដៅនៃគោលនយោបាយរបស់រាជរដ្ឋាភិបាល
ក្នុងការកាត់បន្ថយការចំណាយម៉ាហ្ស៊ីណាល់សំរាប់ដំណើរការរយៈពេលវែងលើការផ្គត់
ផ្គង់អគ្គិសនីជូនអ្នកប្រើប្រាស់ ការបង្កើតបណ្តាញជាតិបញ្ជូនអគ្គិសនីនិងការពង្រីកបណ្តាញ
នោះ នៅទូទាំងព្រះរាជាណាចក្រកម្ពុជា ។

មាត្រា ៣៩.-

អ្នកកាន់អាជ្ញាប័ណ្ណលក់រាយមានសិទ្ធិចូលរួមក្នុងការលក់អគ្គិសនីឱ្យអ្នកប្រើប្រាស់ ។
អាជ្ញាប័ណ្ណលក់រាយនីមួយៗ ត្រូវបានកំណត់ឱ្យអនុវត្តលើតំបន់សេវាកម្មជាប់គ្នា ។

អ្នកសុំអាជ្ញាប័ណ្ណលក់រាយ ត្រូវតែមានកិច្ចសន្យាបន្តពីក្រុមហ៊ុនសេវាកម្មអគ្គិសនី ដែលមានអាជ្ញាប័ណ្ណ ហើយកិច្ចសន្យាទាំងនោះ ត្រូវបានដាក់ជូនអាជ្ញាធរអគ្គិសនីកម្ពុជា ដើម្បីពិនិត្យនិងសំរេច ។

អគ្គិសនីដែលអ្នកកាន់អាជ្ញាប័ណ្ណលក់រាយអាចលក់ឱ្យអ្នកប្រើប្រាស់ត្រូវតែបានជាប់ ពីក្រុមហ៊ុនសេវាកម្មអគ្គិសនីដែលមានអាជ្ញាប័ណ្ណក្នុងតំបន់ភូមិសាស្ត្រពាក់ព័ន្ធរហូតដល់ ពេលណាដែលអាជ្ញាធរអគ្គិសនីកម្ពុជាអនុញ្ញាតឱ្យជាប់ពីអ្នកផ្គត់ផ្គង់អគ្គិសនីផ្សេងទៀត ស្របតាមគោលនយោបាយថាមពលជាតិ ។

រាល់អាជ្ញាប័ណ្ណដែលចេញស្របតាមមាត្រានេះ ត្រូវមានអាណត្តិអតិបរមា ៥ (ប្រាំ) ឆ្នាំ ហើយអាចបន្តទៀតបាននិងអាចដកហូតបានតាមបញ្ញត្តិនៃច្បាប់នេះ ។

មាត្រា ៤០.-

អ្នកកាន់អាជ្ញាប័ណ្ណសេវាកម្មបន្តមានសិទ្ធិផ្គត់ផ្គង់សេវាកម្មអគ្គិសនីស្របតាមកិច្ច សន្យាបន្តជាមួយអ្នកដែលមានអាជ្ញាប័ណ្ណស្រាប់ ។ អាជ្ញាប័ណ្ណស្របតាមមាត្រានេះត្រូវ បញ្ចូលគ្រប់លក្ខខណ្ឌដែលអាចអនុវត្តបាន ព្រមទាំងលក្ខខណ្ឌបន្ថែមនៃអាជ្ញាប័ណ្ណដែល អាជ្ញាធរអគ្គិសនីកម្ពុជាអាចសន្និដ្ឋានថា ស្ថិតក្នុងផលប្រយោជន៍សាធារណៈ ។

អាជ្ញាធរអគ្គិសនីកម្ពុជា ចេញបទប្បញ្ញត្តិដែលពាក់ព័ន្ធនឹងសកម្មភាពនិងកិច្ចប្រតិ- បត្តិការនៃកិច្ចសន្យាបន្តដែលអាជ្ញាធរអគ្គិសនីកម្ពុជាអាចសន្និដ្ឋានថាស្ថិតក្នុងផលប្រយោជន៍ សាធារណៈ ។

ជំពូកទី ៦

ការចេញអាជ្ញាប័ណ្ណ

មាត្រា ៤១.-

គ្មានបុគ្គលណាមួយអាចដំណើរការជាក្រុមហ៊ុនសេវាកម្មអគ្គិសនី ឬផ្តល់សេវាកម្ម អគ្គិសនីបានឡើយ លើកលែងតែបានអនុវត្តស្របតាមខ្លឹមសារនៃអាជ្ញាប័ណ្ណមានសុពល ភាពដែលបានចេញដោយអាជ្ញាធរអគ្គិសនីកម្ពុជា ។

អាជ្ញាប័ណ្ណត្រូវបានចេញឱ្យចំពោះតែបុគ្គលណាដែលមានសមត្ថភាពសមស្របទៅ នឹងការតំរូវរបស់អាជ្ញាធរអគ្គិសនីកម្ពុជា ដើម្បីដំណើរការជាក្រុមហ៊ុនសេវាកម្មអគ្គិសនី និងដើម្បីបំពេញកាតព្វកិច្ចនិងលក្ខខណ្ឌសេវាកម្ម ដែលមានចុះក្នុងអាជ្ញាប័ណ្ណនោះ ។ មិនត្រូវទាមទារឱ្យអ្នកកាន់អាជ្ញាប័ណ្ណផ្តល់សេវាកម្មអគ្គិសនីដែលមានថ្លៃទាបជាងបញ្ជីថ្លៃ

លក់អគ្គិសនីនោះទេ លើកលែងតែអ្នកប្រើប្រាស់នោះ បានទទួលការជួយឧបត្ថម្ភពីមូលនិធិ ពិសេសណាមួយ ហើយអ្នកកាន់អាជ្ញាប័ណ្ណក៏មានការឯកភាពទៅលើការចាត់ចែងនោះ ដែរ ។

មាត្រា ៤២.-

អ្នកកាន់អាជ្ញាប័ណ្ណនីមួយៗត្រូវគោរពគ្រប់លក្ខខណ្ឌដែលមានចែងនៅក្នុងអាជ្ញា ប័ណ្ណរបស់ខ្លួន បទបញ្ជានិងបទប្បញ្ញត្តិទាំងអស់ដែលបានអនុម័តដោយអាជ្ញាធរអគ្គិសនី កម្ពុជានិងច្បាប់នៃព្រះរាជាណាចក្រកម្ពុជា ជាអាទិ៍បណ្តាច្បាប់ដែលពាក់ព័ន្ធដល់កិច្ច ដំណើរការការពារបរិស្ថាន សុវត្ថិភាពពលកម្ម សុខភាព ពន្ធដារនិងអនុវត្តការការពារនិង ស្តង់ដារនៃប្រព័ន្ធអគ្គិសនី ។ អ្នកកាន់អាជ្ញាប័ណ្ណត្រូវប្រើប្រាស់ធនធាននិងផ្តល់នូវ សេវាផលិតកម្មបញ្ជូន បែងចែក ឬចែកចាយដែលអាចអនុវត្តបានដោយចំណាយទាប បំផុតនិងដោយស្របទៅតាមបទពិសោធន៍យ៉ាងប្រុងប្រយ័ត្នដែលធ្លាប់មានកន្លងមក ។

អនុលោមតាមបទប្បញ្ញត្តិរបស់អាជ្ញាធរអគ្គិសនីកម្ពុជា អ្នកកាន់អាជ្ញាប័ណ្ណម្នាក់ៗ ត្រូវជូនទៅអាជ្ញាធរអគ្គិសនីកម្ពុជា ដោយចំលងជូនទៅក្រសួងឧស្សាហកម្ម រ៉ែនិងថាមពល និងអាចឱ្យសាធារណជនដឹង បាននូវ ÷

- ១- របាយការណ៍សង្ខេបប្រចាំឆ្នាំនៃបណ្តាសកម្មភាពរបស់អ្នកកាន់អាជ្ញាប័ណ្ណក្នុង ឆ្នាំកន្លងមក
- ២- ផែនការការងារប្រចាំឆ្នាំដែលរៀបរាប់អំពីសកម្មភាពរបស់អ្នកកាន់អាជ្ញាប័ណ្ណ ដែលត្រូវអនុវត្តសំរាប់ឆ្នាំបន្ទាប់ និង
- ៣- របាយការណ៍សេចក្តីប្រកាសនិងព័ត៌មានផ្សេងៗទៀតដែលអាជ្ញាធរអគ្គិសនី កម្ពុជា កំណត់ដោយបទប្បញ្ញត្តិថា ចាំបាច់និងសមស្រប ។

អ្នកកាន់អាជ្ញាប័ណ្ណផលិតកម្មនីមួយៗត្រូវដាក់ជូនទៅអាជ្ញាធរអគ្គិសនីកម្ពុជាពិនិត្យ និងសំរេចនូវរបាយការណ៍ សេចក្តីប្រកាសនិងព័ត៌មានណាមួយដែលអាជ្ញាធរអគ្គិសនី កម្ពុជាកំណត់ដោយបទប្បញ្ញត្តិថា ចាំបាច់សំរាប់ធានាដំណើរការដោយសុវត្ថិភាពនិងស្ថិរ- ភាពបណ្តាញបញ្ជូននិងមធ្យោបាយតភ្ជាប់ ។

មាត្រា ៤៣.-

មុននឹងចេញអាជ្ញាប័ណ្ណ ឬអនុញ្ញាតឱ្យដំណើរការឡើងវិញ នូវអាជ្ញាប័ណ្ណដែលបាន ព្យួរ អាជ្ញាធរអគ្គិសនីកម្ពុជាអាចតម្រូវឱ្យមានមូលប័ត្រឬរូបភាពផ្សេងទៀតនៃការធានា

ហិរញ្ញវត្ថុដែលអាជ្ញាធរអគ្គិសនីកម្ពុជាអាចទទួលយកបាន សំរាប់ធានាដល់ការបំពេញ កាតព្វកិច្ចសេវាកម្មតាមច្បាប់នេះនិងលក្ខខណ្ឌនៃអាជ្ញាប័ណ្ណដោយរាប់បញ្ចូលទាំងការ ទូទាត់កំរៃអាជ្ញាប័ណ្ណ ។

មាត្រា ៤៤.-

អាជ្ញាធរអគ្គិសនីកម្ពុជាត្រូវបង្កើតលក្ខខណ្ឌដើម្បីអនុវត្តលើការចេញ កែសំរួលប្រព័ន្ធ ដកហូត ឬបដិសេធអាជ្ញាប័ណ្ណនិងបែបបទដែលស្នើសុំដោយអនុលោមតាមច្បាប់នេះ ។

មាត្រា ៤៥.-

ក្រៅពីអ្នកកាន់អាជ្ញាប័ណ្ណរបស់រដ្ឋ គ្មានអ្នកកាន់អាជ្ញាប័ណ្ណណាមួយអាចកាន់អាជ្ញា ប័ណ្ណលើសពីមួយ ឬមានភាគហ៊ុន ឬមានផលប្រយោជន៍ហិរញ្ញវត្ថុផ្ទាល់ជាមួយអ្នកកាន់ អាជ្ញាប័ណ្ណផ្សេងទៀតបានឡើយ ។ លើកលែងតែរាជរដ្ឋាភិបាលនិងក្រុមហ៊ុនរដ្ឋ គ្មានជន ណាម្នាក់ដែលជាម្ចាស់ ឬជាអ្នកគ្រប់គ្រងដោយផ្ទាល់ ឬដោយប្រយោលលើអ្នកកាន់អាជ្ញា ប័ណ្ណមួយអាចមានភាគហ៊ុន ឬមានផលប្រយោជន៍ហិរញ្ញវត្ថុដោយផ្ទាល់ជាមួយអ្នកកាន់ អាជ្ញាប័ណ្ណណាមួយផ្សេងទៀតឡើយ ។

អ្នកកាន់អាជ្ញាប័ណ្ណមិនអាចជួល លក់ ឬបញ្ជាំអាជ្ញាប័ណ្ណរបស់ខ្លួនទៅឱ្យជនណា ផ្សេងទៀតបានឡើយ ។ ការបោះបង់ ឬផ្ទេរអាជ្ញាប័ណ្ណរបស់ខ្លួនទៅឱ្យជនណាផ្សេងទៀត អាចធ្វើទៅបាន លុះត្រាតែមានការអនុញ្ញាតជាពិសេសពីអាជ្ញាធរអគ្គិសនីកម្ពុជា ។ ដោយ ឡែក រាជរដ្ឋាភិបាលអាចផ្ទេរអាជ្ញាប័ណ្ណដែលកាន់កាប់ដោយរដ្ឋ ឬដោយក្រុមហ៊ុនរដ្ឋ ដែលជាផ្នែកមួយនៃការកែទម្រង់វិស័យអគ្គិសនី ។

តាមគោលបំណងនៃច្បាប់នេះនិងស្របតាមផលប្រយោជន៍សាធារណ អាជ្ញាធរ អគ្គិសនីកម្ពុជាអាចអនុម័តបដិសេធ ឬដាក់កំហិតលើបណ្តាសកម្មភាព ÷

- ការរួមសម្បត្តិពាណិជ្ជកម្មឬការរៀបចំឡើងវិញ ការទិញយកឬការលក់ អចលនទ្រព្យឬវត្ថុធានា ឬ
- ការបង្កើនសកម្មភាពពាណិជ្ជកម្មរបស់អ្នកកាន់អាជ្ញាប័ណ្ណ ។

ជំពូកទី ៧
បញ្ជីថ្លៃលក់អគ្គិសនី

មាត្រា ៤៦.-

អាជ្ញាធរអគ្គិសនីកម្ពុជាត្រូវកំណត់និងពិនិត្យឡើងវិញលើអត្រាថ្លៃលក់ ថ្លៃសេវានិងលក្ខខណ្ឌសេវាកម្មរបស់អ្នកកាន់អាជ្ញាប័ណ្ណ ។ ក្នុងកំឡុងពេល ៩០ (កៅសិប) ថ្ងៃ គិតចាប់ពីថ្ងៃទទួលពាក្យស្នើសុំរបស់អ្នកកាន់អាជ្ញាប័ណ្ណ អាជ្ញាធរអគ្គិសនីកម្ពុជាត្រូវអនុម័តកែប្រែឬបដិសេធចោលសំណើដែលស្នើសុំកំណត់ ឬសុំផ្លាស់ប្តូរបញ្ជីថ្លៃលក់នោះ ។

អាជ្ញាធរអគ្គិសនីកម្ពុជាត្រូវកំណត់ថ្លៃចូលជាធរមាននៃបញ្ជីថ្លៃលក់អគ្គិសនីថ្មី ឬថ្លៃកែសំរួលឡើងវិញដែលមិនត្រូវឱ្យហួសរយៈពេល ៩០ (កៅសិប) ថ្ងៃ ដូចបានកំណត់ខាងលើ ។

មាត្រា ៤៧.-

អាជ្ញាធរអគ្គិសនីកម្ពុជាត្រូវបង្កើតបែបបទនិងគំរូសំរាប់អនុវត្តក្នុងការដាក់ពាក្យស្នើសុំអនុម័តបញ្ជីថ្លៃលក់អគ្គិសនី ដោយអនុលោមតាមបញ្ញត្តិនៃច្បាប់នេះ ។

អាជ្ញាធរអគ្គិសនីកម្ពុជា ត្រូវបង្កើតបទបញ្ជាសំរាប់អ្នកកាន់អាជ្ញាប័ណ្ណដែលពាក់ព័ន្ធនឹង ÷

- ការគំរូជាក់ស្តែងសំរាប់ការស្នើសុំអនុម័តបញ្ជីថ្លៃលក់អគ្គិសនីដោយរាប់បញ្ចូលទាំងព័ត៌មានហិរញ្ញវត្ថុដែលត្រូវបានធ្វើសវនកម្មរួចហើយ
- រយៈពេលសំរាប់ការស្នើសុំអនុម័តនិងសេចក្តីសំរេចបញ្ជីថ្លៃលក់អគ្គិសនី
- នីតិវិធីសំរាប់អ្នកប្រើប្រាស់និងភាគីដែលពាក់ព័ន្ធផ្សេងទៀត ដើម្បីផ្តល់មតិលើការស្នើសុំអនុម័តបញ្ជីថ្លៃលក់អគ្គិសនី និង
- នីតិវិធីសំរាប់អាជ្ញាធរអគ្គិសនីកម្ពុជាក្នុងការទទួលព័ត៌មានបន្ថែមចាំបាច់ពីអ្នកដាក់ពាក្យសុំ សំរាប់វាយតម្លៃលើការស្នើសុំអនុម័តបញ្ជីថ្លៃលក់អគ្គិសនី ។

មាត្រា ៤៨.-

បញ្ជីថ្លៃលក់អគ្គិសនីដែលកំណត់ដោយអាជ្ញាធរអគ្គិសនីកម្ពុជា ត្រូវ ÷

- ១- ការពារអ្នកប្រើប្រាស់ទល់នឹងការកំណត់ថ្លៃផ្តាច់មុខ

២- ផ្តល់លទ្ធភាពឱ្យអ្នកកាន់អាជ្ញាប័ណ្ណអាចរំលោះចំណាយរបស់គេ ប៉ុន្តែចំណាយនេះត្រូវជាចំណាយត្រឹមត្រូវតាមគោលការណ៍នៃការធ្វើអាជីវកម្មដែលត្រូវកំណត់ដោយអនុក្រឹត្យ

៣- លើកទឹកចិត្តចំពោះប្រសិទ្ធភាពនៃកិច្ចប្រតិបត្តិការនិងការគ្រប់គ្រងផ្ទៃក្នុងរបស់អ្នកកាន់អាជ្ញាប័ណ្ណ ដោយអនុញ្ញាតឱ្យបង្កើនចំណូលហិរញ្ញវត្ថុស្របតាមការបន្ថយចំណាយក្នុងការផ្តល់សេវាកម្ម ឱ្យតែអ្នកកាន់អាជ្ញាប័ណ្ណនោះបានធានាការផ្គត់ផ្គង់និងគុណភាពសេវាតាមការតម្រូវនៃអាជ្ញាប័ណ្ណរបស់ខ្លួន

៤- លើកទឹកចិត្តចំពោះប្រសិទ្ធភាពសេដ្ឋកិច្ចក្នុងវិស័យអគ្គិសនី ដោយឆ្លុះបញ្ចាំងអំពីចំណាយម៉ាហ្សែណាល់សំរាប់រយៈពេលខ្លីនិងរយៈពេលវែងនិងដោយចង្អុលបង្ហាញថ្លៃពិតប្រាកដ យោងទៅតាមភាពបរិបូរណ៍ ឬកង្វះក្នុងការផ្គត់ផ្គង់សេវាកម្មអគ្គិសនី

៥- គិតដល់ចំណាយនិងភាពខុសគ្នាជាក់ស្តែងរវាងប្រភេទអ្នកជាំវនិងប្រភេទសេវា និងដល់ការបំពេញខាតណាមួយដែលរាជរដ្ឋាភិបាលផ្តល់ឱ្យសំរាប់ឧបត្ថម្ភអ្នកជាំវឬប្រភេទនៃអ្នកជាំវណាមួយ ប៉ុន្តែមិនមានគោលនយោបាយណាមួយរបស់រាជរដ្ឋាភិបាលឃាត់ឃាំងអ្នកកាន់អាជ្ញាប័ណ្ណ ក្នុងការអនុវត្តន៍សិទ្ធិដែលបានផ្តល់ឱ្យនៅក្នុងអាជ្ញាប័ណ្ណ ក្នុងការផ្តាច់ចរន្តរបស់អ្នកប្រើប្រាស់សាធារណៈ ឬឯកជនណាមួយ ដោយសារការខកខានមិនបានបំពេញកាតព្វកិច្ចទូទាត់តាមកិច្ចសន្យា ឬបណ្តាលក្នុងខ័ណ្ឌនៃសេវាកម្មដែលបានអនុម័ត ។

ចំណែកនៃប្រាក់ចំណូលសំរាប់ស្រង់យកវិញនូវចំណាយលើកំរៃអាជ្ញាប័ណ្ណ ត្រូវបានលៃទុកដើម្បីអាចរំលោះចំណាយនោះ បានមកវិញពីប្រភេទអ្នកជាំវនីមួយៗតាមសមាមាត្រនៃចំណាយសំរាប់ការផ្តល់សេវាឱ្យអ្នកជាំវប្រភេទនោះ ។

បញ្ជីថ្លៃលក់អគ្គិសនីអាចបង្កើតខុសៗគ្នាសំរាប់ប្រភេទនីមួយៗ ដើម្បីឆ្លុះបញ្ចាំងបរិមាណប្រើប្រាស់អតិបរមា បរិមាណប្រើប្រាស់មធ្យមឬបរិមាណប្រើប្រាស់អគ្គិសនីជារួមក្នុងពេលវេលាខុសៗគ្នាតាមរដូវកាល តាមពេលម៉ោងក្នុងថ្ងៃ ឬឆ្នាំ ប្រភេទសេវាដែលបានទិញឬកត្តាប្រហាក់ប្រហែលផ្សេងទៀត ។ អាចបង្កើតអត្រាថ្លៃទាបជាងសំរាប់ការប្រើប្រាស់តិចឬសំរាប់លំនៅដ្ឋានក្រីក្រនិងសំរាប់អ្នកជាំវនៅជនបទដើម្បីធានាឱ្យអ្នកទាំងនោះមានអគ្គិសនីប្រើប្រាស់ ។ បញ្ជីថ្លៃលក់អគ្គិសនីដែលផ្អែកលើការអនុវត្តន៍ជាក់ស្តែងដោយ

គិតបញ្ចូលទាំងការដាក់សន្ទស្សន៍លើប្រាក់ចំណូល សន្ទស្សន៍លើថ្លៃនិងវិធីសាស្ត្រនៃការ
រៀបចំថ្លៃលក់អគ្គិសនីផ្សេងទៀតអាចត្រូវបានប្រើប្រាស់ផងដែរ ប្រសិនបើអាជ្ញាធរអគ្គិ-
សនីកម្ពុជាយល់ឃើញថា ការប្រើប្រាស់វិធីសាស្ត្រទាំងនោះ ធានាផលប្រយោជន៍របស់
អ្នកកាន់អាជ្ញាប័ណ្ណនិងអ្នកប្រើប្រាស់ ។

ជំពូកទី ៨

បទប្បញ្ញត្តិផ្សេងទៀតលើសេវាកម្មអគ្គិសនី

មាត្រា ៤៩.-

អាជ្ញាធរអគ្គិសនីកម្ពុជា ត្រូវបង្កើតបែបបទនិងស្តង់ដារ ដើម្បីទទួលបានពីអ្នកកាន់អាជ្ញា-
ប័ណ្ណនូវព័ត៌មានដែលពាក់ព័ន្ធនឹងកម្មវិធីវិនិយោគនិងកម្មវិធីទទួលអគ្គិសនី ។

មាត្រា ៥០.-

អាជ្ញាធរអគ្គិសនីកម្ពុជាត្រូវតំរូវឱ្យអ្នកកាន់អាជ្ញាប័ណ្ណនីមួយៗធានានិងបញ្ជាក់ថា
បរិធានសំរាប់កត់ត្រានិងឧបករណ៍សំរាប់ធ្វើការសាកល្បងនាឡិកាស្ទង់ ត្រឹមត្រូវតាម
ស្តង់ដារដែលត្រូវអនុវត្តតាម ។ អ្នកកាន់អាជ្ញាប័ណ្ណត្រូវវាស់បរិមាណអគ្គិសនីដោយប្រើ
ប្រាស់តែបរិធានសំរាប់កត់ត្រាណាដែលបានផ្ទៀងផ្ទាត់ដោយឧបករណ៍សាកល្បង ដែល
បានបញ្ជាក់ដោយអាជ្ញាធរអគ្គិសនីកម្ពុជា ។ បរិធានសំរាប់កត់ត្រានិងឧបករណ៍សំរាប់
ធ្វើការសាកល្បងនាឡិកាស្ទង់អាចត្រូវបានត្រួតពិនិត្យដោយអាជ្ញាធរអគ្គិសនីកម្ពុជា ដើម្បី
ធានាភាពត្រឹមត្រូវជានិរន្តរ៍តាមស្តង់ដារដែលត្រូវអនុវត្តតាមនិងតាមការតំរូវដែលបាន
អនុម័តដោយអាជ្ញាធរអគ្គិសនីកម្ពុជា ។

ដើម្បីបញ្ជាក់អំពីភាពត្រឹមត្រូវនៃការវាស់ស្ទង់អគ្គិសនីដែលបានផ្គត់ផ្គង់ អ្នកកាន់
អាជ្ញាប័ណ្ណនិងអ្នកប្រើប្រាស់អគ្គិសនីត្រូវអនុញ្ញាតឱ្យមន្ត្រីអាជ្ញាធរអគ្គិសនីកម្ពុជាត្រួតពិនិត្យ
និងសាកល្បងនាឡិកាស្ទង់និងឧបករណ៍សំរាប់សាកល្បងនាឡិកាស្ទង់ ដោយមិនចាំបាច់
មានលិខិតជូនដំណឹងជាមុន ។

មាត្រា ៥១.-

អ្នកកាន់អាជ្ញាប័ណ្ណត្រូវ ÷

- ១- ដាក់បរិធានសំរាប់កត់ត្រានៅទីកន្លែងសមស្របជាងគេដែលងាយស្រួលសំរាប់កត់ត្រានិងអាចឱ្យអ្នកប្រើប្រាស់ថែរក្សា សុវត្ថិភាពបរិធាននោះបាន
- ២- មានសិទ្ធិសាកល្បង ផ្លាស់ប្តូរនិងធ្វើឱ្យទាន់សម័យនូវបរិធានសំរាប់កត់ត្រាដោយទទួលបានបទដ្ឋានចំណាយសំរាប់ការងារនិងបរិធានទាំងនោះ ។
- ៣- ត្រួតពិនិត្យនិងកែតម្រូវឡើងវិញនូវបរិធានសំរាប់កត់ត្រាតាមសំណូមពររបស់អ្នកប្រើប្រាស់ និងប្រសិនបើចាំបាច់ត្រូវដាក់បរិធានកត់ត្រាបណ្តោះអាសន្នបើបរិធានមុនតម្រូវឱ្យដោះចេញនិងជួសជុល ។

រាល់ចំណាយសំរាប់ធ្វើការសាកល្បង ការកែតម្រូវ ការត្រួតពិនិត្យនិងការផ្លាស់ប្តូរត្រូវកំណត់ដោយអាជ្ញាធរអគ្គិសនីកម្ពុជា ។

មាត្រា ៥២.-

អ្នកប្រើប្រាស់ ÷

- ១- ត្រូវរាយការណ៍ពីដំណើរមិនប្រក្រតីណាមួយដែលបានសង្កេតឃើញនិងបង្កលក្ខណៈងាយស្រួលដល់ការត្រួតពិនិត្យ ការជួសជុលឬការផ្លាស់ប្តូរបរិធាននោះដោយអ្នកកាន់អាជ្ញាប័ណ្ណ នៅពេលមានលិខិតជូនដំណឹងសមហេតុផល និង
- ២- អាចមានបរិធានកត់ត្រាផ្ទាល់ខ្លួន ប្រសិនបើបរិធាននោះបំពេញគ្រប់ស្តង់ដារនិងការតម្រូវដែលបានកំណត់

មាត្រា ៥៣.-

អ្នកកាន់អាជ្ញាប័ណ្ណទាំងអស់ត្រូវប្រើប្រាស់ប្រព័ន្ធគណនីឯកភាពមួយ ដែលកំណត់ដោយអាជ្ញាធរអគ្គិសនីកម្ពុជា ដើម្បីរាយការណ៍អំពីហិរញ្ញវត្ថុនិងសេដ្ឋកិច្ច ។

អាជ្ញាធរអគ្គិសនីកម្ពុជា ត្រូវប្រើប្រាស់របាយការណ៍ហិរញ្ញវត្ថុនិងសេដ្ឋកិច្ចដែលធ្វើឡើងដោយអ្នកកាន់អាជ្ញាប័ណ្ណនិងធ្វើការវិភាគផ្ទាល់ ដើម្បីជាមូលដ្ឋានសំរាប់គណនាបញ្ជីថ្លៃលក់អគ្គិសនី ។

មាត្រា ៥៤.-

អ្នកប្រើប្រាស់ត្រូវអនុញ្ញាតឱ្យតំណាងស្របច្បាប់របស់អ្នកកាន់អាជ្ញាប័ណ្ណចូលទៅកាន់ទីតាំងរបស់ខ្លួនដើម្បីត្រួតពិនិត្យ ជួសជុលនិងថែទាំនូវនាឡិកាស្ទង់និងមធ្យោបាយ

អគ្គិសនី ព្រមទាំងកាត់ផ្តាច់សេវាតាមច្បាប់និងពិនិត្យភាពសមស្របនៃទីតាំងសំរាប់ការសាងសង់ ឬការតំឡើងមធ្យោបាយនិងបរិក្ខារអគ្គិសនី ក្រោយពីបានទទួលសេចក្តីជូនដំណឹងយ៉ាងតិច ២៤ ម៉ោង មុនកិច្ចប្រតិបត្តិការ ។ ក្នុងករណីមានគ្រោះអាសន្នអ្នកកាន់អាជ្ញាប័ណ្ណឬតំណាងស្របច្បាប់របស់ខ្លួនមានសិទ្ធិចូលទៅកាន់ទីតាំងនោះដោយមិនចាំបាច់មានលិខិតជូនដំណឹងជាមុន ។

មាត្រា ៥៥.-

អ្នកកាន់អាជ្ញាប័ណ្ណអាចរៀបចំ សាងសង់ឬតំឡើងនូវមធ្យោបាយបរិក្ខារនិងបណ្តាញអគ្គិសនីដែលចាំបាច់ ដើម្បីផ្គត់ផ្គង់អគ្គិសនីនិងបំពេញកាតព្វកិច្ចសេវាកម្មរបស់ខ្លួនស្របតាមច្បាប់នេះ ។

អ្នកកាន់អាជ្ញាប័ណ្ណត្រូវខិតខំដោះស្រាយតាមរយៈការចរចា សំរេចសំរួលជាមួយម្ចាស់ដីនិងដោយការបង់ទូទាត់សងសមស្របនិងយុត្តិធម៌ ដើម្បីមានសិទ្ធិចូល សិទ្ធិឆ្លងកាត់ និង/ឬសិទ្ធិប្រើប្រាស់ដីដី ។

ក្នុងករណីដែលអ្នកកាន់អាជ្ញាប័ណ្ណជួបនូវឧបសគ្គមិនអាចដោះស្រាយបាន ដូចមានចែងក្នុងវាក្យខ័ណ្ឌខាងលើ អាជ្ញាធរអគ្គិសនីកម្ពុជាត្រូវធ្វើអន្តរាគមន៍ទៅអាជ្ញាធរមានសមត្ថកិច្ចដោះស្រាយបញ្ហានេះដើម្បីជាផលប្រយោជន៍សាធារណៈ ។

មាត្រា ៥៦.-

អ្នកកាន់អាជ្ញាប័ណ្ណជាអ្នកទទួលខុសត្រូវលើរាល់សកម្មភាពរបស់និយោជិតខ្លួនក្នុងកិច្ចប្រតិបត្តិការសេវាកម្មអគ្គិសនី ។

ជំពូកទី ៩

សិទ្ធិអំណាចក្នុងការប្រតិបត្តិរបស់អាជ្ញាធរអគ្គិសនីកម្ពុជា

មាត្រា ៥៧.-

អាជ្ញាធរអគ្គិសនីកម្ពុជាត្រូវប្តឹងទៅតុលាការនៃព្រះរាជាណាចក្រកម្ពុជា អំពីការរំលោភច្បាប់នេះនិងការរំលោភបំពានលើបទប្បញ្ញត្តិ បទបញ្ជា សេចក្តីសម្រេចព្រមទាំងអាជ្ញាប័ណ្ណដែលចេញដោយអាជ្ញាធរអគ្គិសនីកម្ពុជា ។

មាត្រា ៥៨.-

អាជ្ញាធរអគ្គិសនីកម្ពុជាត្រូវចេញបទប្បញ្ញត្តិដើម្បីកំណត់អំពីនីតិវិធី សំរាប់ការដាក់ ទណ្ឌកម្មនិងទឹកប្រាក់ពិន័យ ប្រភេទនៃការពិន័យដែលអាជ្ញាធរអគ្គិសនីកម្ពុជាអាចដាក់ ចំពោះការរំលោភលើអាជ្ញាប័ណ្ណ ព្រមទាំងនីតិវិធីដែលកំណត់អំពីការដកហូតអាជ្ញាប័ណ្ណ និងលក្ខខណ្ឌដែលត្រូវអនុវត្តទៅលើកិច្ចដំណើរការជាប្រចាំនៃមធ្យោបាយដែលគ្រប់គ្រង ដោយអាជ្ញាប័ណ្ណ ។

មាត្រា ៥៩.-

អាជ្ញាធរអគ្គិសនីកម្ពុជាត្រូវកំណត់នីតិវិធីដែលមានសេចក្តីណែនាំនិងនីតិវិធីទទួល សេចក្តីណែនាំសំរាប់អនុវត្តក្នុងការបញ្ឈប់សេវាកម្មអគ្គិសនីដោយអ្នកកាន់អាជ្ញាប័ណ្ណ ក្នុង ករណីដែលមិនមានការទូទាត់ ។ សេចក្តីណែនាំនោះ ត្រូវបញ្ជាក់អំពីការដាក់ពិន័យដោយ ការទូទាត់ការប្រាក់និងថ្លៃឈ្នួលសំរាប់ការផ្តាច់ឬការភ្ជាប់ចរន្តឡើងវិញ ព្រមទាំងមធ្យោ- បាយសមស្របផ្សេងទៀត ដើម្បីធានាឱ្យអ្នកកាន់អាជ្ញាប័ណ្ណអាចប្រមូលបានដោយពេញ លេញនូវចំណាយទាំងអស់ដែលពាក់ព័ន្ធការទូទាត់ប្រាក់ជំពាក់ ហើយដែលការចាត់ចែង ទាំងនោះ ធានាបានភាពយុត្តិធម៌ដល់អ្នកប្រើប្រាស់ ។

មាត្រា ៦០.-

អ្នកកាន់អាជ្ញាប័ណ្ណ ឬអ្នកប្រើប្រាស់ណាមួយដែលជាភាគីក្នុងវិវាទពាក់ព័ន្ធដល់ការ ផ្តល់សេវាកម្មអគ្គិសនីតាមបញ្ជីថ្ងៃលក់អគ្គិសនី ដែលបានអនុម័តដោយអាជ្ញាធរអគ្គិសនី កម្ពុជា ឬតាមកិច្ចសន្យាអាចបញ្ជូនវិវាទនោះទៅឱ្យអាជ្ញាធរអគ្គិសនីកម្ពុជាដោះស្រាយ បើ អាជ្ញាប័ណ្ណដែលពាក់ព័ន្ធនោះត្រូវឱ្យបញ្ជូនវិវាទនោះទៅអាជ្ញាធរអគ្គិសនីកម្ពុជា ។

ជនដែលពាក់ព័ន្ធអាចដាក់ពាក្យបណ្តឹងជាលាយលក្ខណ៍អក្សរទៅអាជ្ញាធរអគ្គិសនី កម្ពុជា តវ៉ាចំពោះអ្នកកាន់អាជ្ញាប័ណ្ណអំពីការរំលោភបំពានលើបញ្ញត្តិណាមួយនៃច្បាប់ នេះ ។ អាជ្ញាធរអគ្គិសនីកម្ពុជាត្រូវស៊ើបអង្កេតអំពីពាក្យបណ្តឹងនោះ ។ ក្នុងករណីដែល អាជ្ញាធរអគ្គិសនីកម្ពុជាពិនិត្យឃើញថាមានការរំលោភបំពានមែននោះ អាជ្ញាធរអគ្គិសនី កម្ពុជាត្រូវជូនដំណឹងជាលាយលក្ខណ៍អក្សរដល់អ្នកកាន់អាជ្ញាប័ណ្ណអំពីបណ្តឹងតវ៉ា ហើយ ទុកឱកាសឱ្យអ្នកកាន់អាជ្ញាប័ណ្ណឆ្លើយតបជាលាយលក្ខណ៍អក្សរ ។ ក្នុងករណីណាមួយក៏ ដោយ អាជ្ញាធរអគ្គិសនីកម្ពុជាត្រូវជូនព័ត៌មានដល់អ្នកដាក់ពាក្យបណ្តឹងវិញ ក្នុងរយៈពេល យ៉ាងយូរ ១៥ (ដប់ប្រាំ) ថ្ងៃ ។

ជំពូកទី ១០

ការគ្រប់គ្រង

មាត្រា ៦១.-

បទប្បញ្ញត្តិទាំងឡាយដែលចេញដោយអាជ្ញាធរអគ្គិសនីកម្ពុជាត្រូវប្រកាសផ្សាយជាសាធារណៈនិងត្រូវមានអនុភាពចាប់ពីពេលប្រកាសផ្សាយនោះ ។ អាជ្ញាធរអគ្គិសនីកម្ពុជាអាចកែសំរួលបទប្បញ្ញត្តិដែលបានចេញនៅពេលណាមួយដែលអាជ្ញាធរអគ្គិសនីកម្ពុជាយល់ថា សមស្របហើយការកែសំរួលនោះត្រូវមានអនុភាពនៅពេលធ្វើការប្រកាសផ្សាយជាសាធារណៈ ។

មាត្រា ៦២.-

អាជ្ញាធរអគ្គិសនីកម្ពុជាអាចស៊ើបអង្កេតការពិត លក្ខណៈ សកម្មភាពឬហេតុការណ៍ណាមួយដែលអាជ្ញាធរអគ្គិសនីកម្ពុជាអាចពិនិត្យឃើញថាចាំបាច់ឬសមស្រប ដើម្បីកំណត់ថា ជនណាមួយបានរំលោភឬបំរុងនឹងរំលោភលើបញ្ញត្តិណាមួយនៃច្បាប់នេះ ឬអនុក្រឹត្យបទប្បញ្ញត្តិ បទបញ្ជា ឬសេចក្តីសំរេចណាមួយរបស់អាជ្ញាធរអគ្គិសនីកម្ពុជា ។

មាត្រា ៦៣.-

រាល់បទបញ្ជា បទប្បញ្ញត្តិ ការដោះស្រាយនិងសេចក្តីសំរេចរបស់អាជ្ញាធរអគ្គិសនីកម្ពុជា រួមទាំងការពន្យល់បកស្រាយជាលាយលក្ខណ៍អក្សរត្រូវដាក់ជូនបណ្តាភាគីដែលពាក់ព័ន្ធ ហើយត្រូវផ្ញើឯកសារចំលងជូនរាជរដ្ឋាភិបាល ។ លើសពីនេះទៀត រាល់បទបញ្ជា បទប្បញ្ញត្តិ ការដោះស្រាយនិងសេចក្តីសំរេចត្រូវមានសំរាប់សាធារណជនដោយឥតគិតថ្លៃ នៅការិយាល័យរបស់អាជ្ញាធរអគ្គិសនីកម្ពុជា ។ អាជ្ញាធរអគ្គិសនីកម្ពុជាត្រូវទាមទារឱ្យមានសំរាប់សាធារណៈជនពិនិត្យនូវរាល់អាជ្ញាប័ណ្ណនិងរាល់បញ្ជីថ្លៃលក់អគ្គិសនី ថ្ងៃបន្ទុកផ្សេងៗនិងលក្ខខណ្ឌសេវាកម្មដែលបានអនុម័តរួចរបស់អ្នកកាន់អាជ្ញាប័ណ្ណនីមួយៗ នៅការិយាល័យសំខាន់ៗរបស់អ្នកកាន់អាជ្ញាប័ណ្ណនិងនៅទីកន្លែងផ្សេងៗទៀតដែលអាជ្ញាធរអគ្គិសនីកម្ពុជាតម្រូវ ស្របតាមផលប្រយោជន៍សាធារណៈ ។

ជំពូកទី ១១

ទោសប្បញ្ញត្តិ

មាត្រា ៦៤.-

ត្រូវពិន័យជាប្រាក់លើអ្នកកាន់អាជ្ញាប័ណ្ណនិងនិយោជិតរបស់អ្នកកាន់អាជ្ញាប័ណ្ណពី ៤០០.០០០ (បួនរយពាន់)រៀល ដល់ ៤.០០០.០០០(បួនលាន)រៀល ចំពោះការប្រព្រឹត្តិល្មើសមួយដង ក្នុងមួយថ្ងៃ សំរាប់ថ្ងៃនីមួយៗដែលការប្រព្រឹត្តិល្មើសលើបទប្បញ្ញត្តិកើតឡើង ។ ក្នុងករណីមានការប្រព្រឹត្តិល្មើសបន្តទៀត អាជ្ញាធរអគ្គិសនីកម្ពុជាចេញសេចក្តីសំរេចបញ្ឈប់សកម្មភាពនិងចាត់វិធានការស្របច្បាប់ផ្សេងទៀត ។

មាត្រា ៦៥.-

ក្នុងករណីអ្នកកាន់អាជ្ញាប័ណ្ណប្រព្រឹត្តខុសឆ្គងជាក់ស្តែង ធ្ងន់ធ្ងរ ក្នុងការមិនគោរពលើលក្ខខណ្ឌនៃអាជ្ញាប័ណ្ណរបស់ខ្លួន អាជ្ញាធរអគ្គិសនីកម្ពុជាមានសិទ្ធិចូរទុក ឬដកហូតអាជ្ញាប័ណ្ណនោះ និងបញ្ជូនសំណុំរឿងទៅតុលាការ ។

ប៉ុន្តែបើអាជ្ញាធរអគ្គិសនីកម្ពុជារកឃើញថា ផលប្រយោជន៍សាធារណៈតម្រូវមិនទាន់ឱ្យដកហូតអាជ្ញាប័ណ្ណនោះទេ អាជ្ញាធរអគ្គិសនីកម្ពុជាអាចជំនួសការដកហូតដោយការដាក់ពិន័យដូចមានចែងក្នុងមាត្រា ៦៤ ខាងលើ រហូតដល់មានអ្នកកាន់អាជ្ញាប័ណ្ណថ្មីមកជំនួស ។

មាត្រា ៦៦.-

បន្ថែមលើការពិន័យ ដែលបានកំណត់ក្នុងមាត្រា ៦៤ ត្រូវពិន័យជាប្រាក់ពីមួយដងដល់ បីដង នៃថ្លៃថាមពលអគ្គិសនីដែលបានលួចបន្លំដោយមិនទាន់គិតដល់សំណងនៃការខូចខាតផ្សេងទៀត ចំពោះអ្នកកាន់អាជ្ញាប័ណ្ណដែលបានលួចបន្លំដោយចេតនាធ្វើឱ្យការកត់ត្រាអគ្គិសនីលើសពីការប្រើប្រាស់ជាក់ស្តែងរបស់អ្នកប្រើប្រាស់ ។

មាត្រា ៦៧.-

ត្រូវពិន័យជាប្រាក់ពី ៤០០.០០០ (បួនរយពាន់)រៀល ដល់ ៤.០០០.០០០ (បួនលាន)រៀល ក្នុងមួយថ្ងៃ សំរាប់រៀងរាល់ថ្ងៃ ចំពោះបុគ្គលដែលបានផ្តល់សេវាកម្មអគ្គិសនីដោយគ្មានអាជ្ញាប័ណ្ណ ។

មាត្រា ៦៨.-

ត្រូវពិន័យជាប្រាក់ពីមួយដង ដល់ បីដង នៃថ្លៃអគ្គិសនីប្រចាំខែដោយគិតតាមមធ្យមភាគថ្លៃបរិមាណអគ្គិសនីដែលប្រើប្រាស់ ៣ (បី) ខែ មុនពេលប្រព្រឹត្តល្មើស ឬគិតតាមឧបករណ៍ប្រើប្រាស់ជាក់ស្តែង ចំពោះជនណាដែលលួចអគ្គិសនីដោយប្រើប្រាស់ក្រៅនាឡិកាស្នង់ រុះរើ ឬធ្វើឱ្យនាឡិកាស្នង់ខូច ឬដើរមិនប្រក្រតី ឬដោយវិធីណាផ្សេងទៀត ដោយមិនទាន់គិតដល់សំណងនៃការខូចខាត ។ អ្នកប្រព្រឹត្តល្មើសត្រូវបង់ប្រាក់រំលឹកថ្លៃអគ្គិសនី ដែលបានលួចដោយគិតតាមបរិមាណអគ្គិសនីប្រើប្រាស់មធ្យមប្រចាំខែខាងលើ តែមិនឱ្យលើសពីថ្លៃប្រើប្រាស់មធ្យម ១២ (ដប់ពីរ) ខែ ។

មាត្រា ៦៩.-

ការលួច ការរុះរើ ឬការធ្វើឱ្យខូចខាតដោយចេតនាដល់បឋមភ័ណ្ឌ មធ្យោបាយ ឬបរិក្ខារផ្គត់ផ្គង់របស់អ្នកកាន់អាជ្ញាប័ណ្ណអគ្គិសនី ត្រូវចាត់ទុកជាបទល្មើសព្រហ្មទណ្ឌ ហើយត្រូវផ្ដន្ទាទោសពិន័យជាប្រាក់ពី ៤.០០០.០០០ (បួនលាន)រៀល ដល់ ៤០.០០០.០០០ (សែសិបលាន) រៀល ឬផ្ដន្ទាទោសដាក់ពន្ធនាគារពី ១ (មួយ) ឆ្នាំ ដល់ ៣ (បី) ឆ្នាំ ឬទោសទាំងពីរ ដោយមិនទាន់គិតដល់សំណងនៃការខូចខាត ។

មាត្រា ៧០.-

មន្ត្រីរបស់អាជ្ញាធរអគ្គិសនីកម្ពុជាណាដែលបានប្រព្រឹត្តល្មើសនឹងបទប្បញ្ញត្តិទាំងឡាយនៃច្បាប់នេះ ត្រូវទទួលទោសរដ្ឋបាល ដោយពុំទាន់គិតដល់បទល្មើសព្រហ្មទណ្ឌផ្សេងៗទៀត ។

**ជំពូកទី ១២
អន្តរប្បញ្ញត្តិ**

មាត្រា ៧១.-

អាជ្ញាធរអគ្គិសនីកម្ពុជាត្រូវបង្កើតឡើងនៅពេលដែលច្បាប់នេះចូលជាធរមាន ។

មាត្រា ៧២.-

មិនលើសពី ៣ (បី)ខែ ក្រោយពេលដែលច្បាប់នេះចូលជាធរមានក្នុងអាណត្តិដំបូង នាយករដ្ឋមន្ត្រីត្រូវស្នើតែងតាំងប្រធានអាជ្ញាធរអគ្គិសនីកម្ពុជាមួយរូបដែលមានអាណត្តិ ៣ (បី)ឆ្នាំ និងសមាជិកពីររូបទៀត ដែលសមាជិកទីមួយ អាណត្តិ ២ (ពីរ)ឆ្នាំ និងសមាជិកទីពីរត្រូវមានអាណត្តិ ១ (មួយ)ឆ្នាំ ។

មាត្រា ៧៣.-

កិច្ចប្រតិបត្តិការរបស់អាជ្ញាធរអគ្គិសនីកម្ពុជា ត្រូវបានផ្តល់មូលនិធិដំបូងពីរាជរដ្ឋាភិបាលក្នុងពេលតែងតាំងប្រធាន ។ មូលនិធិនេះត្រូវដាក់ដក់ក្នុងគណនីដោយឡែក របស់អាជ្ញាធរអគ្គិសនីកម្ពុជា សំរាប់ការប្រើប្រាស់របស់ខ្លួន ។

មាត្រា ៧៤.-

ក្រសួងឧស្សាហកម្ម រ៉ែនិងថាមពលត្រូវផ្ទេរតួនាទីនិងភារកិច្ចដែលត្រូវប្រគល់ជូន ទៅអាជ្ញាធរអគ្គិសនីកម្ពុជាដោយច្បាប់នេះជាបណ្តើរៗ តាមនីតិវិធីសមស្របនៅពេល ដែលអាជ្ញាធរអគ្គិសនីកម្ពុជាបានចាប់ផ្តើមដំណើរការ ។

មាត្រា ៧៥.-

អ្នកដែលកំពុងផ្តល់សេវាកម្មអគ្គិសនីទាំងអស់ ត្រូវសុំអាជ្ញាប័ណ្ណពីអាជ្ញាធរអគ្គិសនី កម្ពុជា ៦ (ប្រាំមួយ)ខែយ៉ាងយូរ បន្ទាប់ពីបានទទួលសេចក្តីជូនដំណឹងពីអាជ្ញាធរអគ្គិសនី កម្ពុជា ។

មាត្រា ៧៦.-

នៅពេលដែលច្បាប់នេះចូលជាធរមាន ប្រសិនបើមិនមានការព្រមព្រៀងគ្រប់ ភាគីទេ អាជ្ញាធរអគ្គិសនីកម្ពុជាមិនត្រូវចេញបទបញ្ជា ឬបទប្បញ្ញត្តិណាមួយដែលបង្កម ឬពង្រីកនូវសិទ្ធិនិងកាតព្វកិច្ចដែលបានផ្តល់ឱ្យអ្នកកាន់អាជ្ញាប័ណ្ណខុសពីកិច្ចសន្យាដែល មានស្រាប់ ដោយរាប់បញ្ចូលទាំងសិទ្ធិក្នុងការប្រមូលមកវិញនូវថ្លៃអគ្គិសនី ឬបន្ទុកផ្សេងៗ ទៀត ។

មាត្រា ៧៧.-

ក្រោយពេលច្បាប់នេះចូលជាធរមាន អាជ្ញាធរអគ្គិសនីកម្ពុជាត្រូវចេញបញ្ញត្តិណែនាំ រាល់ការប្រើប្រាស់ មធ្យោបាយផលិតអគ្គិសនីផ្ទាល់ដែលប៉ះពាល់ដល់បរិស្ថាន ។

ជំពូកទី ១៣

អវសានប្បញ្ញត្តិ

មាត្រា ៧៨.-

បទប្បញ្ញត្តិទាំងឡាយណា ដែលផ្ទុយនឹងច្បាប់នេះត្រូវទុកជានិរាករណ៍ ។

មាត្រា ៧៩.-

ច្បាប់នេះត្រូវបានប្រកាសជាការប្រញាប់ ។

ច្បាប់នេះ ត្រូវបានរដ្ឋសភានៃព្រះរាជាណាចក្រកម្ពុជា
អនុម័តនៅថ្ងៃទី ៦ ខែ វិច្ឆិកា ឆ្នាំ ២០០០ នាសម័យប្រជុំ
រដ្ឋសភាលើកទី ៥ នីតិកាលទី ២ ។

ភ្នំពេញ ថ្ងៃទី ខែ វិច្ឆិកា ឆ្នាំ ២០០០

ប្រធានរដ្ឋសភា

នរោត្តម រណឫទ្ធិ

(*) **កំណត់សំគាល់** : ច្បាប់ស្តីពីអគ្គិសនីនៃព្រះរាជាណាចក្រកម្ពុជា ឆ្នាំ២០០១ នេះ
ត្រូវបានកែសម្រួលមួយលើក ។

ការកែប្រែច្បាប់ស្តីពីអគ្គិសនីលើកទី១

(ការផ្តល់សច្ចានុម័តនៅថ្ងៃទី ២៤ ខែមិថុនា ឆ្នាំ២០០៧)

- ការកែប្រែទៅលើមាត្រា ៩